
శ్రీః 
కౌటిల్యుని అర్ధశాస్త్రం - ఒక పరిచయం 


ఇతర శాస్త్రాలన్నింటికీ ఉన్నట్లుగానే అర్ధశాస్తానికి కూడా అతిప్రాచీనమైన 
చరిత్ర ఉన్నది. అర్థశాస్తానికి సంబంధించిన ఈ ప్రాచీన వాజ్బయంలోని 
విషయాలన్నీ చక్కగా ఆకళించుకొని, తన అనుభవాన్ని కూడా జోడించి అత్యుత్తమ 
మైన “అర్థశాస్రం” అనే గ్రంథాన్ని రచించిన మహామేధావి కౌటిల్యుడు. కౌటిల్యునికి 
తలిదండ్రులు పెట్టిన పేరు విష్ణుగుప్తుడు. చణకుని కుమారు డవడం చేత (లేదా 
'చణకి అనే ప్రదేశంలో పుట్టడంచేత) చాణక్యుడనే పేరు వచ్చింది. ఈతడు 
అర్థశాస్త్రంలో కొన్నిచోట్ల కార్యసాధనానికే ప్రాధాన్యం ఇచ్చి కుటిలము లైన మార్గాలు 
ఉపదేశించినాడనే కారణంచేత 'కౌటిల్యుడు' అనేపేరు తరవాత వచ్చి ఉంటుంది 
అని కొందరు అంటారు. కౌటిల్యుడు అనేది గోత్రనామం అని శామశాస్త్రిగారి 
అభిప్రాయము. కొన్ని ప్రకరణాల చివర 'కౌటిల్య'కు బదులు 'కౌటల్య' కౌటలీయ' 
అని కూడ ఉంది. 


కౌటిల్యుని గురించీ, అతడు రచించిన అర్థశాస్త్రం గురించీ కొన్ని ప్రాచీన 
(గ్రంథాలలో నిర్దేశాలు ఉన్నా చాలా కాలం వరకూ అది నష్టప్రాయం 
అయిపోయింది. ఈ అర్థశాస్తాన్ని పునరుధ్ధ రించిన గౌరవం మైనూరు 
ప్రాచ్యసంశోధనా సంస్థలో అధికారిగా ఉన్న పం. శామశాస్త్రికి దక్కింది. ఆయన 
ప్రప్రథమంగా ఈ గ్రంథాన్ని గూర్చిన విసృత వర్దనంతో కొన్ని భాగాలు “ఇండియన్‌ 
ఎంటిక్వెరీలో 1905లో ప్రకటించారు. 1909లో సంపూర్ణగ్రంథాన్ని చక్కగా 
సంపాదించి ప్రచురించారు. పాండిత్యపూర్ణమైన భూమికలో కౌటిల్యుడు చంద్ర 
గుప్తుని అమాత్యుడనీ, అతడే అర్ధశాస్త్రం రచించినాడనీ, ఆ గ్రంథమే ఇది అనీ 
సప్రమాణంగా, సయుక్తికంగా ప్రతిపాదించినారు. 


ఐతే భారతదేశానికి సంబంధించిన ఇతర (గ్రంథాల విషయంలో 
చేసినట్లుగానే ఈ (గ్రంథం విషయంలో కూడా చాలా మంది పాశ్చాత్యులు అనేక 
సందేహాలు ప్రకటించారు. డా. జెవీ ఈ అర్థశాస్త్రం క్రీ.శ. మూడవ శతాబ్దిలో 
ఎవరో రచించి ఉంటారనీ, కౌటిల్యుడనే వాడు కల్పితవ్యక్తి అనీ వ్రాశాడు. ఇంచు 

మించుగా వింటర్‌నిట్ట్‌, కీథ్‌ మొదలైనవారు కూడా ఇలాంటి అభిప్రాయాన్నే 
వ్యక్తీకరించాడు. ఐతే హిల్‌బ్రాట్‌, హర్టల్‌, యాకోబీ, స్మిత్‌ మైదలైన పండితులు 
శామశాస్రిమతాన్నే సమర్ధించారు. డా. జస్‌వాల్‌, బెవీ చెప్పిన ఆక్షేపణలన్నింటికీ 
సమాధానం చెప్పుతూ ఇంతటి ఉద్గంథాన్ని వంచనాగ్రంథం అనడం సాహసమే 
అవుతుందనీ, కౌటిల్యుడు కల్పితవ్యక్తికాడనీ చంద్రగుప్తమౌర్యుని (క్రీ.పూ. 325- 
23) మహామాత్యుడనీ, క్రీ.పూ. 400 ప్రాంతంలో ఈ [గ్రంథం రచించినాడనీ 
ప్రతిపాదించినాడు. శ్రీ జయచంద్ర విద్యాలంకార్‌, తమ “భారతీయ ఇతిహాస కీ 
రూపరేఖా” అనే గ్రంథంలో కీథ్‌ చూపిన: యుక్తుల నన్నింటినీ ఖండించి పై 
మతాన్ని సమర్థించారు. 

అతిప్రాచీనకాలంనుంచీ ఈ అర్ధశాస్త్రం ప్రభావం ఇతర[గ్రంథాలమీద 
ప్రసరించింది. నిజానికి సంస్కృతసాహిత్యం మీద అర్థశాస్త్ర -కామశాస్తాల 
ప్రభావం ప్రసరించినట్లుగా మరి ఏ ఇతరశాస్తాల ప్రభావం ప్రసరించలేదు. 
వీటి తరవాత చెప్పదగినది వ్యాకరణశాస్త్రం. కామందకుడు తన నీతిసారంలో 
(క్రీ.శ. 400 ప్రాంతం) తాను తన (గ్రంథాన్ని అర్థశాస్తాన్నే ఆధారంగా తీసుకుని 
వ్రాస్తున్నట్లు, ఆ అర్థశాస్త్రం రచించినవాడు విష్ణుగుప్తాపరనామధేయుడైన 
కౌటిల్యుడన్నట్లూ, ఈతడే నందవంశాన్ని నిర్మూలించి మౌర్యచంద్రగుప్తుణ్జి రాజుగా 
చేసినట్లు స్పష్టీకరించి ఉన్నాడు. కాళిదాసు -భారవి - మాఘాదుల కావ్యాలపైన 
కూడా అర్థశాస్త్రప్రభావం చాలాచోట్ల కనబడుతుంది. దండి - బాణభట్టులు ఈ 
గ్రంథాన్ని ఉట్టంకించి ఉన్నారు. క్రీ.శ. 300 ప్రాంతానికి చెందిన పంచతంత్రంలో 
కూడా చాణక్యుని పేరు పేర్కొనబడింది. క్రీ.శ. 600 ప్రాంతానికి చెందిన 
విశాఖదత్తుడు ముద్రారాక్షసంలో. ఈ కౌటిల్యుని చరిత్రనే. కథావస్తువుగా 
తీసికున్నాడు. ఈ విధంగా కౌటిల్యుడు అతని అర్థశాస్త్రమూ కూడా అతిప్రాచీన 
కాలంనుంచీ భారతీయవాజ్బయంలో స్థిరమైన చోటు చేసుకోవడంలో ఆశ్చర్యం 
లేదు కాని కొందరు ఏతదీయయాథార్చాన్ని శంకించడమే ఆశ్చర్యజనకంగా ఉంది. 

అర్థశాస్త్రంలో 15 అధికరణాలు. ఉన్నాయి. ఒక్కొక్క అధికరణం కొన్ని 
అధ్యాయాలుగా. విభజింపబడింది. మొత్తం 150 అధ్యాయాలు ఉన్నాయి. 
సాధారణంగా ప్రధానవిభాగం అధ్యాయాలుగాను, తదనంతరవిభాగం అధికరణా 

లుగాను ఉంటుంది. కౌటిల్యుడు చేసిన విభాగం దానికి విరుద్ధంగా ఉన్నది. 
వాత్స్యాయనుని కామసూత్రంలో అర్థశా(స్తానుకరణచ్చాయలు అధికంగా 
కనబడుతున్నాయి. అందులో కూడా అధికరణాధ్యాయవిభాగం ఈ విధంగానే 
ఉన్నది. ఈ రెండు. శాస్తాల రచయిత ఒకడే అనేవారు కూడా ఉన్నారు. 
కావ్యమీమాంసలో రాజశేఖరుడు కూడా ఈ పద్ధతినే అవలంబించాడు. 


దాదాపు 6000 గ్రంథాల (82 అక్షరాలు ఒక (గ్రంథం, గద్య[గ్రంథమైనా, 
పద్యగ్రంథమైనా ప్రతి గ్రంథాన్నీ ఈ గ్రంథసంఖ్యతో లెక్క పెట్టడం సంస్కృతశాస్త్ర 
సంప్రదాయం) ఈ అర్థశాస్త్రం అతిసులభమైన శైలిలో, సూత్రాల వలె ఉండే 
చిన్న చిన్న వాక్యాలలో వ్రాయబడింది. అక్కడక్కడ శ్లోకాలు కూడా ఉన్నాయి. ఈ 
[గ్రంథంలో రాజ్యానికి ఉండవలసిన అంగాలూ, పరిపాలనావిధానమూ, 
సమాజంలో ఉన్న వ్యక్తుల కర్తవ్యాలూ మొదలైన ఎన్నో విషయాలు స్పష్టంగా, 
విసృతంగా ప్రతిపాదించబడి ఉన్నాయి. 

ప్రాచీన అర్ధశాస్త్రవేత్తలైన శుక్ర బృహస్పతులకు నమస్కారం చేసి “నమః 
శుక్ర బృహస్పతిభ్యామ్‌” అన్న వాక్యంతో ప్రారంభం అవుతుంది అర్థశాస్త్రం. 
గ్రంథ ప్రారంభంలో తాను చెప్పబోయే విషయాల సూచిక నిచ్చినాడు కౌటిల్యుడు. 
“వినయాధికరణం” అనే మొదటి అధికరణంలో, మొదటి అధ్యాయంలో ఆన్వీక్షకి, 
త్రయి, వార్త, దండనీతి అని నాలుగు విద్యలున్నా యని చెప్పి వీటిద్వారా 
ధర్మాధర్శజ్ఞానం సంపాదించుకోవా లని చెప్పబడింది. సాంఖ్యము, యోగము, 
లోకాయతము వీటికి ఆన్వీక్షకి అని పేరు. ఇక్కడ లోకాయతము అనేదానికి 
లౌకికవిషయజ్ఞానము అనే అర్ధం చెపితే యుక్తంగా ఉంటుంది. ఇది సర్వవిద్యలకు 
ఉపాయ మంటాడు కౌటిల్యుడు. 

రెండవ అధ్యాయం :- త్రయి అనగా బుగ్యజుఃసామవేదాలు. అథర్వవేద 
ఇతిహాసవేదాలు కూడా వేదాలే. నాలుగు వర్జాల, నాలుగు ఆశ్రమాల సంక్షిప్త 
పరిచయం. శై 


మూడవ అధ్యాయం :- వార్త అనగా వ్యవసాయము, పశుపాలనము, 
వర్తకము. దీనివల్ల ధనం సంపాదించాలి. ఇంక దండమనేది అన్వీక్షకీ త్రయీవార్తల 
యోగక్షేమానికి సాధనం. అందుచేత దండం ప్రధానమైనది. ఐతే కౌటిల్యుని 


౧౧౧/9! 612002&202&.0/9 


శీ కౌటిల్యుని అర్థశాస్త్రం - ఒక పరిచయం 


అభిప్రాయం ప్రకారం దండం విషయంలో తీక్షృత్వమూ పనికిరాదు. మృదుత్వమూ 
పనికిరాదు. తీక్ష్యంగా దండించే రాజును సన్యాసులు మొదలైనవాళ్లు కూడా 
ద్వేషిస్తారు; ఇంక గృహస్థులమాట చెప్పాలా. మృదుదండన ఇచ్చేరాజుని ప్రజలు 
లోకువ కడతారు. అసలు దండించేవాడే లేకపోతే సమాజంలో “మాత్స్యన్యాయం” 
ప్రబలుతుంది. పెద్దచేప చిన్నచేపను మంగేసినట్లు బలవంతుడు దుర్చలుజణ్ణి 
పీడ్రిస్తాడు. అందుచేత అవసరాన్ని బట్టి బాగా ఆలోచించి దండం ఉపయోగించాలి. 
“తీక్షదణ్లో హి భూతనాముద్వేజనీయయః, మృదుదణ్జః పరిభూయతే, యథార్హదణ్జః 
పూజ్యః ... అప్రణీతోహి మాత్స్యన్యాయముద్భావయతి, బలీయానబలం హి 
గ్రసతే దణ్జధరాభావే” (13) 

“వృద్ధసంయోగము అనే నాలుగో అధ్యాయంలో రాజు వృద్ధసేవ చేసి 
వివిధవిద్యలు ఎలా సంపాదించాలో, వినయం ఎలా నేర్చుకోవాలో చెప్పబడింది. 
రాజ్యం పాలించదలచుకొన్నవాడు కామక్రోధాదులకి లొంగిపోకుండా ఇంద్రియా 
లను జయించాలి అని చెపుతూ “ఇంద్రియజయము” అనే ఐదో అధ్యాయంలో 
కామాదులకు లొంగిపోవడం వల్ల నశించిన కొందరు రాజుల్ని ఉదాహరణగా 
చూపించాడు కౌటిల్యుడు. 


“అమాత్యనియుక్తి” అనే ఏడవ అధ్యాయంలో ఎలాంటి వారిని అమాత్యు 
లుగా నియమించాలి అనే విషయం చెప్పబడింది. “రాజు తనకి బాగా పరచితులైన 
సహాధ్యాయులను అమాత్యులుగా నియమిస్తే మంచి” దని భారద్వాజు డన్నాడట. 
“వాళ్లు లోకువ కడతారు. అందుచేత తనతో సమానవ్యసనాలు, రహస్యమైన 
అలవాట్లు ఉన్నవాళ్లను నియమిస్తే వాళ్లు తమను ఎక్కడ బయటపెడతాడో అని 
రాజుకు భయపడుతూ ఉంటారు” అని విశాలాక్షు డన్నాడట. “తన మర్మాలు 
వాళ్ళకి తెలుసు కాబట్టి రాజు, వాళ్ళు ఏమి చేసినా నిస్సహాయుడుగా ఉండిపోవలసి 
వస్తుంది. అందుచేత తంకి ప్రాణాపాయసమయంలో అడ్డుపడిన వాళ్ళని 
అమాత్యులుగా చేసుకోవాలి రాజు” అని పరాశరు డన్నాడట. “అది రాజభక్తి 
అయితే కావచ్చును కాని బుద్ధిగుణం కాదు. అందుచేత ఏవైనా రాజకార్యాలని 
చక్కగా సామర్ధ్యంతో నిర్వహించినవాళ్ళని నియమించాలి” అని పిశును డన్నాడట. 
“వాళ్ళని కాదు; పితృపితామహ[క్రమంలో వస్తున్న అమాత్యకుటుంబాలకి 

చెందినవారిని నియమించాలి” అని హేమదంతుడు అన్నాడట. “వాళ్ళు రాజుగారి 
అధికారాలన్నీ స్వాయత్తం చేసుకొని రాజునే అడించడానికి ప్రయత్నిస్తారు. 
అందుచేత క్రొత్తవాళ్ళని వేసుకుంటే వాళ్లు రాజుకు భయపడుతూ ఉంటారు” అని 
వాతవ్యాధి అన్నాడట. “అట్లుకాదు; ఎంత శాస్త్రజ్ఞానం ఉన్నా కర్మ నిర్వహణంలో 
అనుభవం లేనివాడు ఏదైనా చిక్కు సమస్య రాగానే తబ్బిబ్బు అయిపోతాడు. 
అందుచేత గుణాలకే ప్రాధాన్యం ఇచ్చి అభిజన - ప్రజ్ఞా - శౌచ (10169గ0) 
శౌర్యానురాగాలు ఉన్నవాళ్ళని అమాత్యులుగా చేనుకోవాలి” అని 
బాహుదంతీపుత్రుడు అన్నాడట. ఈ విధంగా అందరి మతాలూ చెప్పి 
“సర్వముపపన్న మితి కౌటిల్యః; కార్యసామర్భాద్ధి పురుషసామర్థ్యం కల్ప్యతే, 
సామర్థ్యతశ్చ” అని అంటాడు కౌటిల్యుడు. అనగా వీళ్ళందరు చెప్పినదీ నిజమే. 
ఐతే పనిని పట్టి పురుషుణ్ణి నిర్ణయించుకోవాలి కాని వీడే ఉండాలి; వాడు కాదు 
అని అనడం మంచిది కాదు అని అర్ధం. అందుచేత పైన చెప్పిన అన్ని రకాల 
వ్యక్తులనుంచి కూడా కార్యానుసారంగా ఎన్నుకొని అమాత్యులను 
నియమించుకోవాలి. ఐతే వీళ్ళని మంత్రిగా మాత్రం చేసుకోకూడదు అంటాడు. 

“విభజ్యామాత్యవిభవం దేశకాలౌ చ కర్మ చ, 

అమాత్యాః సర్వ ఏవైతే కార్యాః స్యుర్న తు మన్షిణవొ. 

(అర్థశాస్త్రంలో అనేకప్రదేశాలలో ఇలాంటి విషయాలు గూర్చి చర్చించే 
టప్పుడు కౌటిల్యుడు ఈ విధంగా ప్రాచీనుల అభిప్రాయాలు చెప్పి చివరకు తన 
అభిప్రాయం చెపుతూ ఉంటాడు). 

దీనిని పట్టి రాజుకు చాలా సన్నిహితంగా మంత్రం (ఆలోచన) చెప్పకలిగిన 
వాడు మంత్రి; చెప్పిన కార్యాలు చేసే వాళ్లు అమాత్యులు అనే భేదం మంత్రి - 
అమాత్యులలో ఉన్నట్లు తెలుస్తున్నది. బహుశా అమాత్యుల స్టానం నేటి కార్యదర్భుల 
స్థానం వంటిది అయి ఉండవచ్చు. ఈ ఘట్టంలోనే ఈ పదాలు వేరు వేరు 
అర్భాలలో ఉపయోగింపబడినవి. 

ఎనిమిదవ అధ్యాయంలో ఎట్టివారిని మంత్రిగాను, పురోహితుడుగాను 
నియమించాలి అనే విషయం చెప్పబడింది. తన దేశంలో పుట్టినవాడు, సద్వంశంలో 
పుట్టినవాడు, దుర్గుణాలు లేనివాడు, లలితకళలలో నిపుణుడు, అర్థశాస్ర్రజ్ఞుడు, 

బుద్ధిమంతుడు, ధారణాశక్తి కలవాడు, నేర్పు కలవాడు, ఉత్సాహప్రభావాలు 
కలవాడు, కష్టాలు వచ్చినా సహించగలవాడు, శుచియైనవాడు (1420 01 
1౧169%00) స్నేహశీలుడు, దృఢమైన భక్తి కలవాడు, శీల-బల-ఆరోగ్య- 
గాంభీర్యములు కలవాడు, గర్వం కాని, చాపల్యము కాని లేనివాడు, చూడడానికి 
బాగుండేవాడు, వైరం తెచ్చి పెట్టనివాడు - ఇట్టివానిని మంత్రిగా నియమించాలి. 
వేదవేదాంగాలలోను, అథర్వ ప్రక్రియలోను నిష్టాతుడై దైవ - మానుష ఉపద్రవాలకి 
ప్రతీకారం చేయగలిగిన వానిని పుఠరోహితుడుగా నియమించాలి. 

ఎరలు చూపి రహస్యంగా అమాత్యుల శౌచాన్ని ఎలా పరీక్షించాలో 
తొమ్మిదో అధ్యాయంలో చెప్పబడింది. 10, 11 అధ్యాయాలలో గూఢచారుల 
నియుక్తి, వాళ్ళ పరీక్ష విశదీకరింపబడ్డాయి. రాజు తన రాష్ట్రంలో ఉన్న సామాన్య 
ప్రజలను, ప్రధానులైన ప్రజలను ఏ విధంగా వశంలో ఉంచుకోవాలో 12వ 
అధ్యాయంలో చెప్పబడింది. శత్రురాజ్యంలో ఉన్న ప్రజలను ఏదో విధంగా 
మోసగించి తనకు వశం అయేటట్లు చేసుకొనే పద్ధతులు 13వ అధ్యాయంలో 
చెప్పబడ్డాయి. 

“అధికారం” అనే 14వ ప్రకరణం : రాజు ఉత్తములైన మంత్రులతో 
కలిసి మంత్రణం చెయ్యాలి. మంత్రుల సంఖ్యను గూర్చిన పూర్వాచార్యుల మతాలను 
చెప్పి చివరకు కౌటిల్యుడు ముగ్గురు - నలుగురు మంత్రులతో ఆలోచించడం 
మంచిది అని అంటాడు. ఒక్కడితోటే చేస్తే సమస్య తెగదు. ఆ మంత్రి ఎదురు 
తిరగవచ్చు కూడా. ఇద్దరు మంత్రులతో చేస్తే వాళ్ళిద్దరూ సులభంగా ఏకం 
అయి రాజును పెడదారి పట్టించవచ్చును. నలుగు రుంటేనే చాలావరకు ఈ 
ప్రమాదాలు ఉండవు. మంత్రాలకి ఐదు అంగాలట :- 

“కర్మణామారమోపాయః, పురుషద్రవ్యసంపత్‌, దేశకాలవిభాగః, 
వినిపాతప్రతీకారః, కార్యసిద్ధిరితి పజ్బాజ్లో మన్రఃొ 

“పనులు చేపట్టడానికి ఉపాయము, పురుషబల - ధనబలాలు, దేశకాలాల 
విభాగము, విఘ్నాలకి ప్రతిక్రియ, కార్యసిద్ధి” మంత్రిపరిషత్తులో ఎంతమంది 
ఉండాలి అని ప్రశ్న పన్నెండుగురు ఉండాలని మనుమతానుయాయులు, 


కౌటిల్యుని అర్ధశాస్త్రం - ఒక పరిచయం ల్‌ 


పదహారుగురు అని బృహస్పతి మతం వాళ్ళు, ఇరవై మంది అని శుక్రాచార్యమతం 
వాళ్లు, సామర్దాన్ని పట్టి సంఖ్యానిర్ణయమని కౌటిల్యుడు. దగ్గర ఉన్నవాళ్ళని 
పిలిపించి వాళ్ళతో మంతనాలు చెయ్యాలి. దూరంగా ఉన్నవాళ్ళతో లేఖలద్వారా 
సంప్రతించాలి. ఈ సందర్భంలో, ఇంద్రుడు సహస్రాక్షు డెందు కయ్యాడో చెపుతూ 
కౌటిల్యుడు ఒక వాక్యం వ్రాస్తాడు - 

“ఇన్ధన్య హి మన్రిపరిషదృషీణాం సహ(్రమ్‌, స తచ్చక్షు:. తస్మాదింద్రం 
ద్వక్షం సహస్రాక్షమాహువొ. 

ఇంద్రుడి మంత్రిపరిషత్తులో వెయ్యిమంది బుషులు ఉండేవారట. వాళ్ళే 
ఆయనకి నేత్రాలు. అందుచేత అతడు అసలు రెండు నేత్రాలవాడే అయినా 
సహస్రాక్షుడనే పేరు వచ్చినదట. 

15వ అధ్యాయంలో దూతలు, వాళ్ళ లక్షణాలు వివరించబడ్డాయి. 
“రాజపుత్ర దర్శనం” అనే 16వ అధ్యాయంలో, రాజు తన పుత్రులను ఎలా 
పెంచుకోవాలో, వాళ్ళనుండి తిరుగుబాటు ప్రమాదము రాకుండా ఎలా చూచు 
కోవాలో చెప్పబడింది. అవసరమైతే వాళ్ళను కూడా ఎలా నశింపచెయ్యాలో 
చెప్పబడింది. తండ్రి అనుమానాలకి గురి అయిన రాజపుత్రుడు ఏమి చెయ్యాలో 
17వ అధ్యాయంలో చెప్పబడింది. 


రాజు పగలు ఎనిమిది భాగాలుగానూ, రాత్రి ఎనిమిది భాగాలుగానూ 
విభజించి ఏ ఏ పనులు (రాజ్యకార్యాలూ, స్వీయకార్యాలూ) చెయ్యాలో 18వ 
అధ్యాయంలో వర్ణింపబడింది. రాజ్యవ్యహారాలు చూచేటప్పుడు తన దగ్గరికి 
వచ్చేవాళ్ళ నెవరినీ ఆపకుండా అందరితోటి కలవాలట. అట్లా కాకపోతే 
ప్రజలకోపానికి గురి అవుతాడు. ఆత్యయికకార్యాలు ఏవైనా (౮౭౧1౪౦౫9 
ఉంటే వెంటనే చూడాలి. కాలాతిపాతం (?09[0[6౧6౧0 చేయకూడదు. 
అలా చేస్తే ఆ పని కృద్చసాధ్యం (అతి కష్టం మీది సాధించతగినది) ఐనా 
అవుతుంది లేదా అసాధ్యం అయిపోతుంది. 

“సర్వమాత్యయికం కార్యం శృణుయాన్నాతిపాతయేత్‌, 

కృచ్చసాధ్యమతిక్రాన్తమసాధ్యం వా విజాయతే” 

ప్రజల సుఖంలోనే రాజు సుఖం ఉన్నది; ప్రజల హితంలోనే రాజు హితం 
ఉన్నది. రాజుకు తనకు ప్రియమైనది హితం కాదు. ప్రజలకు ప్రియమైనదే 
రాజుకు కూడ హితము. 

“ప్రజాసుఖే సుఖం రాజ్ఞః ప్రజానాం చ హితే హితమ్‌, 

నాత్మప్రియం హితం రాజ్ఞః ప్రజానాం తు ప్రియం హితమ్‌.” 

“నిశాన్తప్రణిధి” అనే 19వ అధ్యాయంలో రాజు తన ప్రాసాదంలోను, 
అంతఃపురం లోను ఎట్టి జాగ్రత్తలను తీసుకోవలెనో, విషాదులవలన. ఎలా 
రక్షించుకోవలెనో చెప్పబడింది. కోటలోనికి వచ్చే ప్రతివస్తువునూ, బైటికి వెళ్ళే 
ప్రతివస్తువును కూడా రిజిస్టరులో ఎక్కించుకోవాలి. ప్రతి వస్తువుమీదా రాజముద్ర 
ఉండాలి. 

“సర్వం చావేక్షితం ద్రవ్యం నిబద్ధాగమనిర్లమమ్‌, 

నిర్గచ్చేదధిగచ్చేద్వా ముద్రాసంక్రాన్తభూమికమ్‌”. 

“ఆత్మరక్షితకం” అనే 20వ అధ్యాయంలో రాజు స్వీయరక్షణ విషయంలో 
ఎట్టి జాగ్రత్తలను తీసుకోవాలో చెప్పబడింది. ఎంతో పరిచయం ఉన్నవాళ్ళని 
కాని దగ్గరికి రానీయకూడదు. అన్నాదులలో విషం కలిపితే తెలుసుకొనే ఉపాయాలు 
వివరించబడ్డాయి. ధరించే వ'స్తాలంకారాదులను కూడా బాగా పరీక్షించి 
ధరించాలి. యానోద్యానాదులలో కూడా ఎంతో మెలకువగా ఉండాలి. 

రెండవ అధికరణానికి “జనపదనివేశము” అని పేరు. మొదటి అధ్యాయంలో 
(గ్రామాల నిర్మాణము, జలమార్గసేత్వాది నిర్మాణము మొదలైన విషయాలు 
చెప్పబడ్డాయి. బాల -వృద్ధ -వ్యాధిగ్రస్త-అనాథులను రాజు పోషించాలి. చిన్నపిల్ల 
వాడు పెద్దవాడయేవరకూ అతని ఆస్తిని గ్రామస్తులు కాపాడాలి. భార్యను, పిల్లలనూ, 
తల్లిదండ్రులనూ, అప్రాప్యవహారాలైన (మైనర్లయిన) సోదరులనూ, అవివాహితులైన 
చెల్లెండ్రను, భర్తలు లేని సోదరీలను, శక్తి ఉండికూడా పోషించనివాళ్ళని శిక్షించాలి. 
ఐతే పైన చెప్పినవాళ్ళు పతితు లయినట్లయితే పోషించకపోయినా తప్పు లేదు. 
తల్లినిమాత్రం పతితయైనా పోషించవలసినదే. కుటుంబానికి దారి చూపించకుండా 
ఎవడైనా సంన్యసించినా, స్త్రీకి సంన్యాసం ఇప్పించినా వానిని శిక్షించాలి. వాన 


ప్రస్థులున్నా తప్పు లేదు కాని గ్రామంలో సంన్యాసుల్ని ఉండనివ్వకూడదు. సహకార 

సంఘాలు తప్ప మరే సంఘాలుకాని సంస్థలుకాని ఉందకూడదు. ఉద్యానాలు 
కాని విహారశాలలు కాని, నటనర్తక గాయకాదులు కాని గ్రామాలలో ఉండకూడదు. 
వాళ్ళవల్ల వ్యవసాయానికి విఘ్నం కలుగుతుంది. 


“భూమిభిద్రవిధానం” అనేది రెండవ అధ్యాయం. వ్యవసాయానికి 
ఉపయోగించని భూములను పశుగ్రాసం కోసం విడిచిపెట్టాలి. రెండు క్రోనుల 
(4 మైళ్లు) ప్రమాణం గల అరణ్యభాగాన్ని బ్రాహ్మణులు వేదాధ్యయన- 
యజ్ఞాద్యనుష్టానాలు చేసుకోవడానికి విడిచిపెట్టాలి. అనేక వృక్షాలూ, గోళ్లూ, 
కోరలూ తీసివేసిన మృగాలూ ఉన్న వనాన్ని రాజుకి విహారంకోసం ఏర్పరచుకోవాలి. 
వివిధదేశాలలో ఉందే మృగాలతో ఒక మృగవనం (200) ఏర్పాటు చేయాలి. 
రాష్ట్రం పొలిమేరలలో ఏనుగులతో నిండిన దట్టమైన నాగవనం నిర్మించాలి. 


దుర్గవిధానము, దుర్గనివేశము అనే 3,4 అధ్యాయాలలో జలదుర్గ - 
పర్వతదుర్గ - ధాన్వన (ఎడారి) దుర్గ - వనదుర్గాల నిర్మాణమూ, వాటిలో 
వివిధగృహాల నిర్మాణమూ, బాటలు వేయడము మొదలైన అంశాలు వివరింప 
బడ్డాయి. “సన్నిధాతృనిచయకర్మ్శ” అనే ఐదో అధ్యాయంలో కోశగ్భహనిర్మాణమూ, 
కోశాధ్యక్షుని కర్తవ్యాలూ వివరింపబడ్డాయి. ఎవరైనా చెడ్డనాణాలు తెచ్చినప్పుడు 
పరీక్షించి, వాటిని అక్కడనే ఛేదించివేసి, ఆ తెచ్చిన వానిని కఠినంగా దండించాలి. 
ధాన్యాదులలో కల్తీసరుకు తెచ్చిన వానిని కూడా దండించాలి. కోశాధ్యక్షుడు 
బైటనుంచి ఎంత ఆదాయం వచ్చిందో, నగరం నుంచి ఎంత వచ్చినదో, ఎంత 
వ్యయమై ఎంత మిగిలిందో నూరుసంవత్సరాల లెక్కలు కూడా వెంటనే చెప్పగలిగిన 
స్థితిలో ఉండాలి. 

“బాహ్యమభ్యన్తరం చాయం విద్యాద్వర్నశతాదపి, 

యథా పృష్టో న సజ్యేత వ్యయశేషం చ దర్శయేత్‌” 

“సమాహర్భసముదయప్రస్థాపనం” అనే 6వ అధ్యాయంలో సమాహర్త 
(0011601001 12౫465) చేయవలసిన విధులు, “అక్షపటలగాణనిక్యాధికారం” 
అనే 7వ అధ్యాయంలో అక్షపటలం (4౦౦06౧1 0/109)లో గాణనిక్యుడు 
(5640611019066౧001 ఉం౦౦6౧19) చేయవలసిన గణనపుస్తకాలను భద్రపరచడం 
వంటి విధులు, 8వ అధ్యాయంలో రాష్ట్ర ద్రవ్యాన్ని అపపహరించే అధికారులకు 

ఇచ్చే దండమూ వివరించబడ్డాయి. రాజధనాన్ని అధికారులు ఏ విధంగా కాజేస్తూ 
ఉంటారో చెపుతూ అందుకు వాళ్లు అవలంబించే 40 ఉపాయాలు (రిజిష్టర్లు 
సరిగా వ్రాయకపోవడం, లెక్కలు తారుమారుచేయడం వంటివి) వర్ణింపబడ్డాయి. 

9వ అధ్యాయంలో అధ్యక్షుల మీద (116269 01 1౧6 0౪0౧౭గ౫౧౪౧) 
సర్వధా నిఘా వేసి ఉండాలనీ, డబ్బులో మసిలేవాళ్లు డబ్బు తినకుండా ఉండలేరు 
కాబట్టి చాలా జాగ్రత్తగా పర్యవేక్షిస్తూ ఉండాలనీ చెప్పబడింది. విషమైనా, తేనెయైనా 
నాలిక మొదటిదాకా వెళ్ళినతరువాత దానిని మింగకుండా ఉండడము ఎంత 
అశక్యమో, డబ్బు మధ్య మసలే రాజాధికారులు కొద్దిగానో గొప్పగానో తినకుండా 
ఉండలేరట. 

“యథా హ్యనాస్వాదయితుం న శక్యం జిహ్వాతలస్థం మధువావిషంవా, 

అర్థస్తథాహ్యర్థచరేణ రాజ్ఞః స్వల్పోలి_ ప్యనాస్వాదయితుం న శక్యః. 

“శాసనాధికారం” అనే 10వ అధ్యాయంలో రాజ్య పరిపాలనకు 
సంబంధించిన వివిధశాసనాలు వ్రాయించే పద్ధతి చెప్పబడింది. ఈ సందర్భంలో 
భాషకి సంబంధించిన విషయాలు కూడా కొన్ని చెప్పబడ్డాయి. లింగ - వచన - 
కారక - క్రియాదులు సరిగా ప్రయోగించకుండా చేసే అపశబ్దాలను పరిహ 
రించాలి. సంప్లవం అనే దోషం అనగా వర్గాన్ని (౧4౧౦4౬౦౧ గొగం ఉంచ 
వలసిన చోట ఉంచక, ఉంచకూడనిచోట ఉంచడం వంటి దోషం లేకుండా 
చూచుకోవాలట. 

“కోశప్రవేశ్యరత్నపరీక్ష” అనే 11వ అధ్యాయంలో కోశాధ్యక్షుడు ఏ ఏ 
వస్తువులను కోశంలోనికి తీసుకొనవచ్చునో చెప్పబడింది. ఈ సందర్భంలో వివిధ 
రత్నజాతులూ, అగరుచందనాదివస్తువులూ, వివిధవ'స్తాదులూ వర్ణించబడినాయి. 

“ఆకరకర్మాన్తప్రవర్తనం” అనే 12వ అధ్యాయంలో వివిధఖనిజాల 
సంగ్రహమూ, విక్రయమూ, “అక్షశాలాయాం సువర్దాధ్యక్షః” అనే 13వ 
అధ్యాయంలో సువర్జాధ్యక్షుడు వెండి బంగారాల విషయంలో తీసుకోవలసిన 
ప్రత్యేకమైన జాగ్రత్తలూ చెప్పబడ్డాయి. 14వ అధ్యాయంలో - సౌవర్ణికుడు 
(రాజ్యంలో ఉందే ప్రధానస్వర్ణకారుడు) ప్రజలకు అలంకారాలు ఏ విధంగా 
చేయించి ఇవ్వాలి అనే విషయమూ, ప్రసంగవశంచేత స్వర్ణకారులు సువర్దాన్ని 

అపహరించడానికి అవలంబించే విధానాలు వివరింపబడ్డాయి. 15వ అధ్యాయంలో 
కోష్టాగారాధ్యక్షుడు (కొఠారి) వివిధ ధాన్యాదులను సేకరించేటప్పుడు అవలంబించ 
వలసిన పద్ధతులు, వాటి ప్రమాణ - మూల్య నిర్ణయాదులు చెప్పబడినవి. 16వ 
అధ్యాయంలో పణ్యాధ్యక్షుడు (0౧1691 96060/1590! 01 ౧౧౬4615) వివిధ 
వస్తువులను ఏ విధంగా సేకరించాలో, ఏ విధంగా విక్రయించాలో వివరింప 
బడింది. దీనినిపట్టి వర్తకవ్యాపారం అంతా చాలావరకు ప్రభుత్వం ద్వారానే 
జరిగేదన్నట్లు తెలుస్తూన్నది. 17వ అధ్యాయంలో కుష్యాధ్యక్షుని (1164640116 
101651 ౮60216౧ కర్తవ్యాలూ, అడవుల్లో లభించే మంచి కజ్జ ఇచ్చే, 
ఉత్తమజాతి వృక్షాలూ, ఇతరవస్తువులూ వర్ణింపబడ్డాయి. 18వ అధ్యాయంలో 
వివిధ ఆయుధాల వర్ణనచేసి, ఆయుధాగారాధ్యక్షుని కర్తవ్యాలు నిరూపించబడ్డాయి. 
19వ అధ్యాయంలో తూకాలు, కొలతలు పరీక్షించే అధికారి (పౌతవాధ్యక్షుడు) 
కర్తవ్యాలు, ధరలు నిర్ణయించే విధానమూ చెప్పబడ్డాయి. 20వ అధ్యాయంలో 
మానాధ్యక్షుడు దేశకాలాల కొలతలు తెలుసుకొని ఉండాలి అని చెప్పి ఆ కొలతలన్నీ 
ఇవ్వబడ్డాయి. 21వ అధ్యాయంలో శుల్మాధ్యక్షుని (అమ్మకం పన్నుల అధికారి) 
కర్తవ్యాలు చెప్పబడ్డాయి. శుల్మవ్యవహారాధ్యాయం (22)లో ఏ వస్తువు మీద 
ఎంత శుల్కం వెయ్యాలో చెప్పబడింది. సూత్రాధ్యక్షాధ్యాయం (23)లో అనేక 
రకాలైన దారాలు, వాటిధరలు, త్రాళ్లు మొదలైన వాటిని గూర్చి చెప్పబడింది. 
ఈ విషయాలన్నీ వర్యవేక్షించే రాజకీయాధికారి “నూత్రాధ్యక్షుడు”. 
సీతాధ్యక్షాధ్యాయంలో (24) వ్యవసాయానికి సంబంధించిన విషయాలు 
చర్చించబడినవి. సీతాధ్యక్షుడు అన్ని వృక్షాలకీ, సస్యాదులకీ సంబంధించిన బీజాలను 
భద్రపరచి ఉంచాలి. తగినవారికి ఇచ్చి చల్లించాలి. వ్యవసాయం చేయించడానికి 
(ప్రభుత్వానికి శక్యం కాని భూములను సగం పంట ఇచ్చేటట్లు నిర్ణయించి దున్నుకునే 
వాళ్ళకి ఇవ్వాలి. ఎవరైనా న్వయంగా తాము నిర్మించిన చెరువులు 
మొదలైనవాటినుండి నీరు తీసుకొని పండిస్తే వాళ్లు 5వ వంతు రాజుకు ఇవ్వాలి. 
ప్రోతోయంత్రంద్వారా (నీళ్లు తోడే యాతాము వంటిది) నీరు పారించి పండిస్తే 
మూడవ వంతు ఇవ్వాలి. నదీ-సర-స్తటాక-కూపాదుల నుంచి నీరు తీసికొని 
పండిస్తే నాల్లవ వంతు ఇవ్వాలి. 

25వ అధ్యాయంలో సురాధ్యక్షుని కర్తవ్యాలు చెప్పబడ్డాయి. కల్లు తయారు 
చేసే ప్రదేశాలు వర్యవేక్షిస్తూ ఉండాలి. కొన్నిచోట్ల అవసరానుగుణంగా 
కల్లుదుకాణాలు తెరిపించాలి. ఆ స్థానాలలో తప్ప మరెచ్చటనైనా కల్లు తయారుచేసే 
వారికి 600 పణాల దండం విధించాలి. మంచివాళ్ళే అన్న పేరున్న వాళ్ళు 
కుడుబంలో నాల్గవ వంతుగాని, సగం కాని, ఒక కుడుబం కాని, ప్రస్థం కాని, 
అర్ధప్రస్థం కాని సురను తమతో తీసుకొని వెళ్ళవచ్చు. ఇతరులు పానాగారాలలోనే 
త్రాగాలి. ఈ ప్రదేశాలలో చాలామంది దొంగలు దొరుకుతారు కాబట్టి వాళ్ళమీద 
ఒక కన్ను వేసి ఉంచాలి. పానాగారాలలో చాలా. గదులు, శయనాసనాదులూ 
గంధమాల్యోదకాదులూ ఏర్పాటు చెయ్యాలి. ఈ సందర్భంలో అనేక రకాల 
మద్యాలు వర్ణించబడినాయి. 

26వ అధ్యాయంలో సూనాధ్యక్షుడు. (మాంస విక్రయశాలల పర్య 
వేక్షణాధికారి) చేయవలసిన కర్తవ్యాలు, మాంసపరీక్ష మొదలైనవి చెప్పబడినాయి. 
నిషేధించబడిన అరణ్యాదులలో ఉన్న పశుపక్ష్యాదులను చంపేవారిని తీక్షణంగా 
దండించాలి. 27వ అధ్యాయంలో వేశ్యలు, వారి పర్యవేక్షణం మొదలైన విషయాలు 
చెప్పబడినాయి. ఈ విషయాల అధికారి గణికాధ్యక్షుడు. రాజు అవసరాన్ని పట్టి 
సంజ్ఞలూ, (వేషాలు) అనేక భాషలూ తెలిసిన నటనర్తకాదుల భార్యలను తన 
వశం చేసుకొని, శత్రువుల వినాశనానికి ఉపయోగించుకోవాలి. 

“సంజ్ఞాభాషాన్తరజ్ఞాశ్చ స్రియస్తేషామనాత్మసు, 

చారఘాతప్రమాదార్థం ప్రయోజ్యా బన్ఫువాహనాఃొ. 

నదీ సముద్రాదులలో నావలను నడిపేవాళ్ళను పర్యవేక్షించి వాళ్ళ దగ్గర 
సుంకాలు తీసుకొనేవాడు నావాధ్యక్షుడు. అతని కర్తవ్యాలని గూర్చి 28వ 
అధ్యాయంలో చెప్పబడింది. 29-83 అధ్యాయాలకు. వరసగా “గోధ్యక్షః” 
“అశ్వాధ్యక్ష “హస్త్యధ్యక్ష” హస్యధ్యక్షు - హస్తిప్రచారశ్చ” “రథాధ్యక్ష - సేనాపతి 
ప్రచారశ్చ” అని పేర్లు. గోవులు, అశ్వాలు, ఏనుగులు, రథాలు వీటికి సంబంధించి 
అధికారుల కర్తవ్యాలు, వాటిలో భేదాలు, వాటి పోషణాదులు వర్ణించబడినాయి. 
“ముద్రాధ్యక్ష - వివీతాధ్యక్ష” అనే ౩4వ అధ్యాయంలో ముద్రాధ్యక్షుని (రాజుగారి 
సీలు ఉపయోగించే అధికారి) అధికారాలు చెప్పబడ్డాయి. నగరంలో ప్రవేశించే 
వారైనా, నగరంనుంచి బైటకు వెళ్ళేవారికైనా ఒక మాషం (ఒక నాణెము) తీసుకొని 

ముద్ర (పాస్‌) ఇవ్వాలి. ముద్రలేకపోయినా, తప్పుడు ముద్ర చూపించినా అట్టివారు 
దండనార్హులు. విదేశీయులైతే అధికదండం. వివీతాధ్యక్షుడనగా అడవులలో 
సంచరించేవారిమీద నిఘా ఉంచే అధికారి. 


“సమాహర్భప్రచారం” అనే ౩5వ అధ్యాయంలో సమాహర్త ([6౪/6౧66 
00|॥60100 చేయవలసిన పనులు చెప్పబడ్డాయి. తన క్రింద ఉన్న జనపదాన్ని 
నాలుగు భాగాలుగా విభజించి వాటికి సంబంధించిన విషయాలన్నీ (ధాన్య - 
పశు - హిరణ్యాలు, పన్ను మొదలైనవి) ఇది ఇంత అని నిబంధింపచేయాలి 
(రిజిష్టర్‌ ఎక్కించాలి). అతని క్రింద గోపుడనే అధిక్తారి, ఐదు గ్రామాలను కాని 
పది గ్రామాలు కాని పర్యవేక్షించాలి. ఇతడు గ్రామం పొలిమేరలు, దున్నే భూమి, 
పొలాలు, ఆరామాలు, తోటలు, గృహాలు, చైత్యాలు, దేవాలయాలు, వంతెనలు, 
శ్మశానాలు, సత్రాలు, చలివెందళ్లు, పుణ్యస్థానాలు, అన్నక్షేత్రాలు, మార్గాలు (రోడ్డు) 
మొదలైన ఆయా [గ్రామాలకు సంబంధించిన వివరాలన్నీ తెలుసుకొని 
ఉంచుకోవాలి. ఇంత మంది చాతుర్వర్హాల వాళ్లు ఉన్నారు. ఇన్ని పశువులున్నాయి. 
ఇంత బంగారం ఉన్నది. ఇంతమంది విష్టులు (వెట్టివాళ్లు) ఉన్నారు. ఇంత పన్ను 
వస్తుంది - ఇలాంటి విషయాలన్నీ తెలుసుకోవాలి. ఎవరు ఏ వృత్తితో జీవిస్తున్నారో, 
ఆడవాళ్లు ఏ పనులు చేస్తారో, పురుషులు ఏ పనులు చేస్తారో, బాలవృద్ధాదులు 
ఏమి చేస్తారో తెలుసుకోవాలి. జనపదంయొక్క నాల్గవ భాగం స్థానికుడనే అధికారి 
పర్యవేక్షణలో ఉంటుంది. అపరాధులను శిక్షించడానికి ప్రదేష్టలు అనే అధికారులు 
గోపులకీ, స్థానికులకీ సహాయంగా ఉండాలి. సమాహర్త అనేక వేషాలలో 
గూఢధచారులను పంపించి గ్రామాలలో ఏమి ఏమి జరుగుతున్నదో కనిపెడుతూ 
ఉండాలి. 

నగరాధ్యక్షుడు 'నాగరికుడు. అతడూ, అతని క్రింది అధికారులైన స్థానికుడు, 
గోపుడు చేయవలసిన పనులు ౩6వ అధ్యాయంలో చెప్పబడ్డాయి. ధర్మశాలాధికారి 
పాషండులకి, బాటసారులకీ చోటు ఇచ్చేముందు స్టానికునికి చెప్పాలి. శిల్పులు 
వర్తకులు మొదలైనవాళ్లు క్రొత్తవాళ్ళకు తమ ఇళ్ళల్లో చోటు ఇవ్వవచ్చు కాని దేశ 
కాలాలకి విరుద్ధంగా వ్యాపారం చేసేవాళ్ళూ ఇతరుల వస్తువులతో వ్యాపారం 
చేసేవాళ్ళూ ఎవరైనా వస్తే అధికారులకి తెలపాలి. మద్య మాంసాదులు 
అమ్మేవాళ్ళూ, అన్నం అమ్మేవాళ్ళూ (హోటలువాళ్లు) వేశ్యలు తమ పరచితులను 

ఇంట్లో ఉంచుకోవచ్చు. అతివ్యయం చేసేవాళ్ళు ఎవరైనా వస్తే అధికారులకి 
తెలపాలి. ఇలాంటి నియమాలు ఎన్నో చెప్పబడినాయి. ఇళ్లు కాలుతున్నప్పుడు 
అక్కడ ఉండికూడా ఆర్పడానికి వెళ్ళనివాళ్ళని దండించాలి. ఇంటికి నిప్పు 
అంటించినవానికి వధ దండం. రథ్య (రోడ్దు) మీద బూడిద పోసినా, మురికినీరు 
వదలినా, పుణ్యస్థాన-ఉదకస్థానాదులను మలమూత్రాలచేత కలుషితం చేసినా 
దండించాలి. పిల్లి, కుక్క నకులము, సర్పము మొదలైనవాటి మృతశరీరాలను 
గాడిద మొదలైనవాటి మృతశరీరాలను నగర మధ్యంలో వదలినా, నిర్ణీతమైన 
దారిని కాకుండా మరొక మార్గంలో శవాన్ని తీసుకొని వెళ్లినా దండించాలి. 
రాత్రి ప్రారంభంలో ఆరు గడియల తరవాత చివరి ఆరు గడియలు రాత్రి 
ఉన్నప్పుడు రెండు పర్యాయాలు రాజ్రాసాదందగ్గర తూర్యశబ్దం చేయబడుతుంది. 
రాత్రి ఆ రెండు రాత్రిఘోషాల మధ్యకాలంలో రాజప్రాసాదప్రాంతంలో తిరిగేవాళ్లు 
దండనీయులు. నాగరికుడు ప్రతిరోజు జలస్థలమార్గాలూ, సురంగమార్గాలూ, 
ప్రాకారాలు, గోపురాలు మొదలైనవాటిని పర్యవేక్షిస్తూ ఉండాలి. నడవడిక బాగున్న 
ఖైదీలనూ, కొందరిని ఏదో ఒక పనిచేయించుకున్న తరవాత విడిచిపెడుతూ 
ఉండాలి. 


మూడవ అధికరణానికి “ధర్మస్టీయం” అని పేరు. మొదటి అధ్యాయంలో 
ధర్మస్థులైన ముగ్గురు అమాత్యులు కలిసి జనపదసంధి (గ్రామాలసీమ) సంగ్రహణ 
(పది గ్రామాల కేంద్రం) ద్రోణముఖ (400 గ్రామాల కేంద్రం) స్థానీయా (800 
గ్రామాల కేంద్రం)లలో ప్రజల వ్యవహారాలు చూడాలి. ఏ వ్యవహారాలు గగ్రావ్యాలో 
ఏవి కావో ముందుగా నిర్ణయించుకోవాలి. వాదిప్రతివాదులు చెప్పే మాటలు 
యథాతథంగా వ్రాసుకోవాలి. సాక్షుల్ని పరీక్షించాలి. తప్పుడు సాక్ష్యం చెప్పేవాళ్ళని 
శిక్షించాలి. రెండవ అధ్యాయంలో వివాహ--స్త్రీధనాదులను గూర్చి చెప్పబడింది. 
మన్వాదిధర్మశా'స్తాలలో చెప్పినట్లుగా బ్రాహ్మ-ప్రాజాపత్య-ఆర్ష-దైవ-గాంధర్వ- 
ఆసుర-రాక్షస-పైశాచా లనే ఎనిమిది విధాలైన వివాహాలు చెప్పబడ్డాయి. “వృత్తి” 
అనీ 'ఆబంధ్యం” అని ప్రీధనం రెండు విధాలు. రెండు వేలకి తక్కువ కాకుండా 
(మామగారు మొదలైనవాళ్లు) వర్పరచినది వృత్తి. అలంకారాలు ఆబంధ్యం. దీని 
విషయంలో ఇంత ఉండాలని నియమం లేదు. భర్త మరణించిన స్త్రీ ధర్మకర్మపరు 

రాలై ఉండాలనుకున్నప్పుడు కొంత ప్రీతిధనం (ప్రేమపూర్వకంగా ఇచ్చే ధనం) 
కలిపి ఆమె ధనాన్ని ఆమెకు ఇచ్చివేయాలి. ఇలా తీసుకున్న తరవాత కొంత 
కాలానికి ఆమె పునర్వివాహం చేసుకొనేపక్షంలో తాను తీసుకున్న ధనాన్ని వడ్డీతో 
సహా (మొదటి) భర్త బంధువులకి ఇచ్చివేయాలి. ఐతే ఆమె కుటుంబం కావాలనే 
ఉద్దేశ్యంతో పునర్వివాహం చేసుకుంటూన్న పక్షంలో మామగారూ భర్తా ఇచ్చిన 
ధనాన్ని వివాహసమయంలో ఆమెకు ఇవ్వాలి. మామగారి ఇష్టం లేకుండా 
పునర్వివాహం చేసుకొనే స్త్రీకి ఆ ధనం ఇవ్వవలసిన పనిలేదు. ఈ పునర్వివాహం 
జ్ఞాతులద్వారా అయినపక్షంలో ఆ జ్ఞాతులే ఆమెకు ధనం ఇవ్వాలి. పునర్వివాహం 
చేసుకొనే స్త్రీకి భర్త ఆస్తిమీద అధికారం ఉండదు. ధర్మబుద్ధి కలదైతే, అనగా 
పునర్వివాహం చేసుకొనని పక్షాన ఉంటుంది. పుత్రవతియైన స్రీ పుత్రుల 
పోషణాదులకోసమే పునర్వివాహం చేసుకుంటూన్న పక్షంలో ఆ ధనాన్ని పుత్రుల 
పేర నిర్దిష్టం చెయ్యాలి. ఎవరైనా ఒక స్రీ చాలామంది పురుషుల ద్వారా చాలా 
మంది పుత్రులను కన్న పక్షాన ఏ తండ్రివల్ల వచ్చిన ధనాన్ని ఆ పుత్రుడికే 
ఇవ్వాలి. ఐతే పుత్రులు లేని ప్రీ పతివ్రతాధర్శ్మం ప్రకారం పునర్వివాహం చేసుకొనని 
పక్షంలో పెద్దవాళ్ళదగ్గర ఉంటూ చివరివరకూ తన ధనం అనుభవించవచ్చు. 
చివరికి అది దాయాదులకి చెందుతుంది. భర్త జీవించి ఉండగా మరణించిన 
ప్రీయొక్క ధనాన్ని పుత్రులూ పుత్రికలు పంచుకోవాలి. పుత్రులు లేని పక్షాన 
పుత్రికలకే చెందుతుంది ఆ ధనం. ఎవరూ లేకపోతే భర్తకి చెందుతుంది. 
వివాహసయమంలో కట్నంగా ఇచ్చిన సొమ్మును (ఆ స్త్రీ మరణించినప్పుడు) 
పుట్టింటివాళ్లు తీసుకొనవచ్చును. ఈ విధంగా స్త్రీ ధనానికి సంబంధించిన కొన్ని 
విషయాలు చెప్పబడ్డాయి. భార్యకి పిల్లలు పుట్టకపోతే భర్త ఎనిమిది సంవత్సరాలు 
వేచి ఉండాలి. మృతశశిశువును కనిన పక్షాన పది సంవత్సరాలు, ఆడపిల్లలనే 
కనిన పక్షాన 12 సంవత్సరాలూ నిరీక్షించి, అప్పటికీ పుత్రులు కలగకపోతే 
రెండవ భార్యను వివాహం చేసుకోవచ్చును. దీనికి విరుద్ధంగా ప్రవర్తించినవాడు 
శిక్షార్డుడు. 

భార్య నీచుడూ, పరదేశప్రవాసి, రాజద్రోహి, ప్రాణఘాతకుడు, పతితుడు, 
నపుంసకుడు అయిన భర్తతో వివాహచ్చేదం చేసుకోవచ్చును. 

“నీచత్వం పరదేశం వా ప్రస్థితో రాజకిల్చిషీ, 

ప్రాణాభిహన్తా పతితస్యాజ్య:ః క్లీబో2.పి వా పతివొ. 

మూడవ అధ్యాయంలో భార్యాభర్తలు పరస్పరము అతిక్రమించకూడదని 
చెప్పి అట్లా చేసిన పక్షాన ఇవ్వవలసిన శిక్షలు చెప్పబడినాయి. కౌటిల్యుని ప్రకారం 
స్త్రీకి 12 సంవత్సరాల వయస్సు, పురుషునికి 16 సంవత్సరాల వయస్సు వచ్చిన 
తరువాత వాళ్ళు ప్రాప్రవ్యవహారులు (1/2]0/9) అవుతారు. అప్పటినుంచీ వాళ్లు 
రాజశాసనానికి కట్టుబడి ఉండవలసిదే - “ద్వాదశవర్నా స్రీ ప్రాప్త్రవ్యవహారా 
భవతి షోదశవర్వ్న పుమాన్‌”. 

నాల్గవ అధ్యాయంలో కూడా పరస్రీ-పరపురుషుల సంపర్శం ఏర్పరచుకొన్న 
పురుషప్రీలకు వివిధ దండాలు చెప్పబడ్డాయి. హ్రస్వప్రవాసంలోనూ, దీర్హప్రవాసం 
లోనూ ఉన్న భర్తకోసం ఒక స్ర్త్రీ ఎంతకాలం పాటు వేచి ఉండాలో విసృతంగా 
చెప్పి తరవాత ఆమె పునర్వివాహం చేసుకొనవచ్చు నని చెప్పబడింది. బుతుకాలాన్ని 
వ్యర్థం చేసి పుత్రులను కనకుండా ఉండడం “ధర్మవధ” అని కౌటిల్యుని అభిప్రాయం 
= “తీర్టోపరోధో హి ధర్మవధః ఇతి కౌటిల్యః”. 

ఐదవ అధ్యాయంలో దాయవిభాగం చెప్పబడింది. తలిదండ్రులు కాని, 
తండ్రికాని జీవించి ఉన్నంతకాలం పుత్రులకు ఆస్తిమీద అధికారం లేదు. తరవాతనే 
వాళ్లు దాయవిభాగం చేసుకోవాలి. 6,7 అధ్యాయాలలో దాయవిభాగసందర్భంలో 
అనేక విధాలైన పుత్రులు, ఎవరికి ఎంత భాగం రావాలి - ఇలాంటి విషయాలు 
చెప్పబడ్డాయి. 

ఎనిమిదవ అధ్యాయంలో వాస్తుకు సంబంధించిన వివాదాలను గూర్చి 
చెప్పబడింది. గృహము, పొలాలు, ఆరామాలు, సేతుబంధాలు, చెరువులు, 
గట్లు వీటి కన్నింటికీ వాస్తు వని పేరు. వీటికి సంబంధించిన వివాదాలను 
సామంతుడు (గ్రామాధికారి) పరిష్కరించాలి. 'వాస్తువిక్రాయన్ని గూర్చి చెప్పే 
తొమ్మిదవ అధ్యాయంలో వాస్తువును అమ్మదలచినవాడు ముందుగా 
గ్రామాధికారికీ, ధనికుడికీ చెప్పి వాళ్ళకి అవసరం లేని పక్షాన ఇతరులకు 
అమ్మాలి. సరిహద్దులను గూర్చిన తగాదాల విషయం కూడా చర్చించబడింది. 
10వ అధ్యాయంలో వాస్తుకు సంబంధించిన తగాదాలలో ఎంత జుర్మానా వెయ్యాలి 

- ఇలాంటి విషయాలు చర్చించబడ్డాయి. కర్షకుడు గ్రామంలోనికి వచ్చి దున్నని 
పక్షాన ఆ గ్రామస్థులు అతనికి జుర్మానా వెయ్యాలి. కార్మికుడు పని చేయనంటే 
వాడికి ఇచ్చే కూలికి రెట్టింపు జుర్మానా. సామూహిక పానభోజనాల కోసం ధనం 
ఇవ్వనివానికి కూడా రెట్టింపు జుర్మానా. ఏవైనా సార్వజనిక మనోరంజనం కోసం 
చేసే ప్రదర్శనాలకొరకు చందా ఇవ్వనివానినీ అతని కుటుంబాన్నీ కూడా దానిలో 
పాల్గొననీయకూడదు. రహస్యంగా (దాన్ని) చూచినా, విన్నా రెట్టింపు జుర్మానా. 
సర్వహితకర మైన పనిలో పాల్గొనక పోయినా అంతే జుర్మానా. ఎవదైనా ఒక 
వ్యక్తి గ్రామంలో సార్వజనికహితం కోసం ఏదైనా చెపితే అతని మాట (గ్రామస్టు 
లందరూ వినాలి. అలా చేయకపోతే 12 పణాలు జుర్మానా. వాళ్ళంతా కలిసి 
అతనిని కొట్టినట్లయితే ఒక్కొక్కరికి అపరాధానికి రెట్టింపు దండం. చంపితే ఇంకా 
ఎక్కువ - “సర్వహితమేకస్య బ్రువతః కుర్యురాజ్ఞామ్‌, అకరణే ద్వాదశపణో దణ్ణః 
, తం చేత్సంభూయ వా హన్యుః పృథగేషామపరాధద్విగుణో దణ్జః, ఉపహనృృషు 
విశిష్టళొ. దేశజాతి - కులసంఘాల విషయంలో కూడా ఇంతే. దేశహితం 
చేసేవాళ్లకి రాజు అండగా ఉండాలి. 

“రాజా దేశహితాన్‌ సేతూన్‌ కుర్వతాం పథి సంక్రమాన్‌ 

గ్రామశోభాశ్చ రక్షాశ్చ తేషాం ప్రియహితం చరేత్‌”. 

11వ అధ్యాయంలో బుణాన్ని గూర్చి చెప్పబడింది. నెలకి 100 పణాలకి 
114 పణాల వడ్డీ తీసుకోవచ్చు. వ్యాపారం కోసం తీసుకొనే బుణం ఐతే 5 
పణాలు, అడవులలో వ్యాపారం చేసేవాళ్ళనుంచి 10 పణాలు, సముద్రవ్యాపారస్థుల 
దగ్గర 20 పణాలు వడ్డి తీసుకొనవచ్చు. అంతకు మించినట్లయితే ధనికుణ్జి 
(అప్పు ఇచ్చినవాడు) ధారణికుణ్ణి (అప్పు తీసుకున్నవాడు) సాక్షులని కూడా 
దండించాలి. 10 సంవత్సరాలు దాటితే కాలదోషం పడుతుంది. దీనికి కొన్ని 
మినహాయింపులు ఉన్నాయి. ధనికుడు బాలుడైనా, వృద్ధుడైనా, ప్రవాసియైనా, 
రోగార్తుదైనా కాలదోషం లేదు. 12వ అధ్యాయంలో '“ఉపనిధి (దాచడానికి 
ఇచ్చిన వస్తువు), ఆధి (తాకట్టు పెట్టినది), “యాచికతం” (ఎరువు తీసుకున్న 
వస్తువు), 'అవక్రీతం' (అద్దెకు తీసుకున్నవస్తువు), “నిక్షేపము” (దాచడానికి ఇచ్చిన 
ధనం), మొదలైనవాటిని గూర్చిన వ్యవహారాలు చెప్పబడినాయి. సాధారణంగా 

శిల్పులు అశుచులు అనగా మోసం చేస్తారు. వాళ్ళదగ్గర నుంచి నిక్షేపాన్ని 
మామూలుగా రాబట్టుకోవడం కష్టం అంటాడు కౌటిల్యుడు. “ఆశుచయో హి 
కారవః నైషాం కరణపూర్వో నిక్షేపధర్శళ”. 

18వ అధ్యాయంలో 'దాస' (914౪6) వ్యవహారాన్ని గూర్చి చెప్పబడింది. 
మ్లేచ్చులను దాసులుగా చేసినా తప్పు లేదు కాని ఆర్యులైన బ్రాహ్మణ-క్షత్రియ- 
వైశ్య-శూద్రుల్ని వాళ్ళ కుటుంబాలవాళ్ళు దాసులుగా అమ్మితే వాళ్ళని దండించాలి. 
“ఉదరదాసవర్ద మార్యప్రాణమప్రాప్తవ్యవహారం శూద్రం విక్రయాదానం నయతః 
స్వజనస్య ద్వాదశపణో దణ్జః, వైశ్యం ద్విగుణః, క్షత్రియం త్రిగుణః, బ్రాహ్మణం 
చతుర్లుణవొ. దేశోపద్రవాది పరిస్థితులను పట్టి ఒకప్పుడు వాళ్లుకూడా దాసులు 
కావచ్చును. దాసులచేత ఏ పనులు చేయించుకోవాలి, ఏవి చేయించకూడదు, 
వాళ్ళ విడుదల, వాళ్ళ ధనం మొదలైన విషయాలు చర్చించబడ్డాయి. కర్మకారులూ, 
వాళ్ళ జీతాలూ, వాళ్ళ కర్తవ్యాలూ, యజ్ఞం చేయించే యాజకులకూ, యజమానుడికీ 
(యజ్ఞం చేసేవాడు) మధ్య కలిగే వ్యవహారాలు మొదలైన విషయాలు 14వ 
అధ్యాయంలో చెప్పబడ్డాయి. 

15వ అధ్యాయానికి పేరు “విక్రీతక్రీతానుశయము”. అమ్మిన వస్తువును 
ఇవ్వని విక్రేత, కొన్న వస్తువును తీసుకొనిన క్రేతా కూడా దండ్యులే. కన్యలో ఉన్న 
గుప్తదోషాన్ని చెప్పకుండా వివాహం చేసినవానికి 96 పణాలదండం. వరుని 
దోషాలు చెప్పకుండా వివాహం చేసినవానికి రెట్టింపు దండం. (బ్రాహ్మణ 
క్షత్రియవైశ్యులలో వివాహం అయిన దంటే దానికి మార్పులేదు. శూద్రులు 
ప్రథమ సంయోగానంతరం కూడా భార్యాభర్తలు విడిపోవచ్చును. మొదటి మూడు 
వర్దాలవాళ్లు కూడా సంయోగ సమయంలో లైంగికదోషా లేవైనా బయటపడినప్పుడు 
వాళ్లు విడిపోవచ్చు. పిల్లలు పుట్టిన తరవాత మాత్రం ఇంక కుదరదు. 16వ 
అధ్యాయంలో ఇస్తానన్నది ఇవ్వకపోవడం (దత్తస్యానపాకర్మ), పరులసొత్తు 
విక్రయించడం, స్వస్వామిసంబంధము (సొత్తుమీద అధికారము) మొదలైన 
విషయాలు చర్చించబడినాయి. పది సంవత్సరాలపాటు ఇతరుల అధీనంలో 
ఉంచితే ఆ వస్తువు వారిదే అయిపోతుంది. వాస్తువు (ఇల్లు మొదలైనవి) అద్దెకు 
ఇరవై సంవత్సరాలపాటు ఎవరిక్రింద ఉంటుందో వారి సొత్తు అయిపోతుంది. 

17వ అధ్యాయంలో బలాత్కారంగా చేసే దోపిడీ, మారణం మొదలైనవాటికి 
దండం చెప్పబడింది. ఈలాటి కార్యాలకి “సాహసం” అని పేరు. వాక్సారుష్యము 
(తిట్టడం), దండపారుష్యము (కొట్టడం) మొదలైనవాటికి. ఇవ్వవలసిన శిక్షలు 
18,19 అధ్యాయాలలో చెప్పబడ్డాయి. ఎవరైనా ఒంటికంటివానిని, కుంటివానిని 
పట్టుకొని “ఆహా! నీ నేత్రదంతాదులు ఎంత అందంగా ఉన్నాయి” అని అంటూ 
పరిహసిస్తూ చేసే వాక్సారుష్యానికి 12 పణాలు దండం. “శోభనాక్షిదన్త ఇతి 
కాణఖంజాదీనాం స్తుతినిందాయాం ద్వాదశపణో దణ్జఃొ. 

20వ అధ్యాయంలో ద్యూతగ్భహాలను ఏ విధంగా నడపాలో, పర్య 
వేక్షించాలో అక్కడ వచ్చే వివాదాలను ఏ విధంగా పరిష్కరించాలో చెప్పబడింది. 
ఈ అధ్యాయంలో “'ప్రకీర్ణకం” (1/1506112060645) అనే పేరుతో మరికొన్ని 
దండాలు కూడా చెప్పబడ్డాయి. వ్యవహారాలను చూడడంతో పాటు ధర్మస్థులు 
(ధర్మాధికారులు) వ్యవహారానికి రాజాలని వాళ్లు - దేవ - బ్రాహ్మణ - తపస్వి 
- స్రీ - బాల - వృద్ధ- వ్యాధిగ్రస్త- అనాథాదులు ఎవరైనా కష్టాలలో ఉంటే 
వాళ్ళ వ్యవహారాలు పరిష్కరించాలి. దేశమూ, కాలమూ మొదలైన ఏవేవో వంకలు 
పెట్టి వాళ్ళకి కష్టం కలిగించకూడదు. విద్యా-బుద్ధి - పౌరుషాలు కలవారినీ, 
ఉత్తమ వంశీయుల్నీ పండితులనీ, మంచి పనులు చేసే వారినీ గౌరవించాలి. 


నాల్గవ అధికరణానికి “కంటక శోధనం” అనగా సమాజ విద్రోహులను 
శిక్షించడం అని పేరు. ముగ్గురు ప్రదేష్టలు (00౧౧౧౫15991006/), ముగ్గురు 
అమాత్యులు కంటక శోధనం చెయ్యాలి. మొదటి అధ్యాయంలో ప్రజలను 
మోసగించి వాళ్ళకి కష్టం కలిగించే సాలీలు, చాకళ్లు, సువర్జకారులు, లోహకారులు, 
వైద్యులు, నటనర్తకాదులు మొదలైన వాళ్ళని గూర్చి చెప్పబడింది. చాకళ్లు ఇతరుల 
వస్త్రాలు ధరించకూడదట. వాళ్లెప్పుడూ ముద్గర చిహ్నం గల వస్తాలే ధరించాలట. 
మరొక వస్త్రం ధరిస్తే దండనార్హులు. వైద్యుడు “ప్రాణాబాధికాన్ని" (96069 
056) చేపట్టేటప్పుడు ముందుగా అధికారులకు తెలపాలట. అట్లా 
చేయకపోయినా, తప్పుడు మందు ఇచ్చినా దండనార్హుడవుతాడు. “వర్తకులు, 
శిల్పులు, నటనర్తకాదులు, భిక్షుకులు, ప్రచ్భన్న విద్యలతో మోసం చేసేవాళ్ళూ- 
వీళ్ళందరు దొంగలని చెప్పబడని దొంగలు. దేశ పీడకులను అదుపులో ఉంచాలి.” 

కప్పత్లల్ర చోరానచోరాఖ్యాన్‌ వణిక్కారుకుశీలవాన్‌, 

భిక్షుకాన్‌ కుహకాంశ్చాన్యాన్‌ వారయేద్దేశపీడనాత్‌.” 

రెండవ అధ్యాయంలో సంస్థాధ్యక్షుడు (వ్యాపార సంస్థల అధికారి) వర్తకులు 
మంచి వస్తువులను, తగిన ధరలకు అమ్మేటట్లుగాను, ఎక్కువ లాభం 
తీసుకోకుండాను చూడాలని చెప్పబడింది. మూడవ అధ్యాయంలో దైవం వల్ల 
వచ్చే ఎనిమిది విధాలైన మహాభయాల నుంచి జనపదాన్ని ఎలా రక్షించాలో 
చెప్పబడింది. అగ్ని, ఉదకం, వ్యాధి, దుర్భిక్షం, ఎలుకలు, క్రూరమృగాలు, సర్పాలు, 
రాక్షసులు అనేవి ఎనిమిది మహాభయాలు, వీటి నివారణ కోసం ఇతర ప్రయత్నాలతో 
పాటు అథర్వవేదోక్త ప్రక్రియలు కూడా చెయ్యాలి. 

అనేక వేషాలలో ఉన్న గూధఢచారులనూ, సిద్ధపురుషుల మని చెప్పి కొన్ని 
తమాషాలు చేయ కలిగిన వారినీ పంపించి ప్రజా కంటకులైన అధికారులనూ, 
దొంగలనూ, వశీకరణ విద్యతో మోసం చేసేవాళ్ళనీ, కూట ముద్రలు (నాణాలు) 
తయారు చేసే వాళ్ళనీ, రసప్రయోగం చేత ఇతరులను చంపేవాళ్ళనీ, ఎలా 
పట్టించాలో నాలుగు అయిదు అధ్యాయాలలో చెప్పబడింది. శంకింప తగిన 
వాళ్ళను గుర్తించడం, దొంగిలించిన సొమ్ము గుర్తించడం, దొంగలను గుర్తించడం 
మొదలైన విషయాలు ఆరవ అధ్యాయంలో చెప్పబడ్డాయి. ఏడవ అధ్యాయం 
“ఆశుమృతక పరీక్ష (౧౦౪[గ౧౧౦గ4౧౫) పరీక్షించి గుర్తించిన దొంగలకు వివిధ 
దండనలు 8వ అధ్యాయంలో చెప్పబడ్డాయి. అపరాధాలు లేపిన బ్రాహ్మడికి 
శారీరకమైన దండనం ఇవ్వకూడదు. వాడు పతితుడని గుర్తుగా ఉండడం కోసం 
అతని లలాటం మీద ముద్రలు వేసి దేశం నుంచి వెడలగొట్టాలి. దొంగతనానికి 
కుక్కముద్ర, మనుష్యులను చంపినందుకు మొండెము ముద్ర, గురుభార్యా గమనం 
చేస్తే భగముద్ర, సురాపానం చేస్తే మద్యధ్వజముద్ర వెయ్యాలి. దేశం నుంచి 
వెళ్ళ గొట్టని పక్షంలో గనులలో పని చేయించాలి. తొమ్మిదవ అధ్యాయంలో ఆ 
యా శాఖలకు అధ్యక్షులైన అధికారుల మీదా, వారి క్రింద పనిచేసే చిన్న 
ఉద్యోగస్థుల మీదా, సమాహర్తలు, ప్రదేష్టలూ కూడా పర్యవేక్షణం చేస్తూ వాళ్ళు 
అధికారదుర్వినియోగం చేయకుండా ఉండేటట్లు చూడాలని చెప్పబడింది. కొన్ని 
విధాల దొంగతనాలు చేసిన వాళ్ళని కొన్ని అవయవాలని ఖండించి దండించాలని 

“ఏకాంగవధ నిషష్టయము” అనే పదవ అధ్యాయంలో చెప్పబడింది. 11,12 
అధ్యాయాలలో చంపడము, అంతఃపుర దూషణము, ప్రీ మానభంగము మొదలైన 
అపరాధాలకి వధ, అంగచ్చేదము మొదలైన దండాలు విధింవబడినవి. 
అభక్ష్యములూ, అపేయములూ అయిన 'వస్తువులను బ్రాహ్మణ క్షత్రియాదుల 
చేత తినిపించడము, ఇతరుల ఇళ్ళల్లో ప్రవేశించడమూ, అర్ధరాత్రి వేళ ప్రాకారం 
ఎక్కిదాటి ఇంటిలోనికి (తన ఇంటి లోనికైనా) ప్రవేశించడం, గోడ గట్టి లేకపోవడం 
చేతా, బండి చక్రాలు సరిగా లేకపోవుట చేతా, గోడలు సరిగా కప్పకపోవడం 
చేతా ఎవరి మృత్యువుకైనా కారణం అవడం వంటి అపరాధాలకు, అగమ్యా 
గమనానికి ఎలాంటి శిక్ష ఇవ్వాలో 18వ అధ్యాయంలో చెప్పబడింది. 


ఐదవ అధికరణానికి పేరు “యోగవృత్తము”. మొదటి అధ్యాయంలో 
తనకు అడ్డు తగులుతాయని అనిపించిన తన వాళ్ళను ఇతరులను కూడా 
కపటోపాయాల చేత ఎట్లా సంహరించాలో చెప్పబడింది. రెండవ అధ్యాయంలో 
కోశాన్ని నింపే ఉపాయాలు, మూడవ అధ్యాయంలో అయా భృత్యుల కివ్వవలసిన 
జీతాలు చెప్పబడినవి. రాజసేవకులు రాజు వద్ద ఎలా మసలుకోవాలో, రాజు 
చిత్తవృత్తిని ఎలా అనుసరించి ఉండాలో 4,5 అధ్యాయాలలో వివరించబడింది. 
ఆరవ అధ్యాయం : రాజు మరణించినా కూడా ఆ విషయం ఎవరికీ తెలియకుండా 
గోప్యంగా ఉంచి మంత్రి తగిన రాజకుమారుణ్ణి రాజుగా చేసి సామంతాదులందరూ 
అనుకూలంగా ఉండేటట్లు చెయ్యాలి. రాజపుత్రులు లేని పక్షంలో గర్భవతియైన 
రాజభార్యకు కాని, రాజకన్యకు కాని, రాజ్యాధికారం ఇవ్వాలి. లేదా రాజకుమారి 
యందు సమాన జాతీయుని ద్వారా పుత్రోత్సాదనం చేయించి వానిని రాజు 
చెయ్యాలి. “కన్యాయాం సమాన జాతీయా దపత్యముత్స్పాద్య వాభిషిజ్చోత్‌”. 

ఆరవ అధికరణం మండలయోన్యధికరణం. మొదటి అధ్యాయం : 
రాజ్యానికి స్వామి (రాజు), అమాత్యులు, జనపదము, దుర్గము, కోశము, దండము 
(సేన), మిత్రులు అని ప్రకృతులు ఏడు. వీటి లక్షణాలు. రెండవ అధ్యాయం 
పేరు “శమవ్యాయామికం” యోగ క్షేమాలు శమ- వ్యాయామాల మీద ఆధారపడి 
ఉంటాయి. ఆ యా పనులకై తగిన అధికారులను నియమించడం వ్యాయామం. 
ఆ ఫలితాలను అనుభవించడానికి తగిన వాతావరణాన్ని సృష్టించడం శమం, ఈ 

రెండింటికీ ఆధారం షాద్దుణ్యం. “నయ” “అపనయాలు” మనిషి చేతిలో ఉంటాయి. 
“అయ” “అనయాలు” దైవాధీనాలు. లోకయాత్రని ఈ దైవమానుషాలే నడిపిస్తూ 
ఉంటాయి. కనబడకుండా పనిచేసేది దైవం, దైవం ద్వారా ఇష్టఫలం లభిస్తే అది 
అయం. అనిష్టం లభిస్తే అనయం. కనబడుతూ పని చేసేది మానుషం. దాని 
వల్ల యోగక్షేమాల లాభం నయం; వాటి విఘాతం అపనయం. దైవాన్ని గూర్చి 
మనం చేసేది ఏమీ లేదు కాబట్టి మానుష్యాన్ని గూర్చి జాగర్త పడాలి. ఆత్మ 
సంపన్నుడూ, 'ద్రవ్యసంపన్నుడూ, ప్రకృతి సంపన్నుడూ ఐన నీత్తి మార్దాన్ని 
అవలంబించే రాజు “విజిగీషువు”. అతని నలుమూలలా సరిహద్దులలో ఉన్న 
రాజులు అరిప్రకృతి. ఆ రాజుల రాజ్యాలకి అవతల ఉన్నవాళ్లు మిత్రప్రకృతి. ఈ 
విధంగా తన సరిహద్దులో ఉన్నవాడు అరి దానికి అవతలవాడు మిత్రుడు; 
దానికి అవతల ఉన్నవాడు అరిమిత్రుడు. దానికి అవతల ఉన్నవాడు మిత్ర 
మిత్రుడు. దానికి అవతల ఉన్నవాడు అరిమిత్ర మిత్రుడు. విజయయాత్రకి వెళ్ళ 
దలచిన రాజుకు ఈ విధంగా ఎదుట ఐదు విధాల రాజులు ఉంటారు. అదే 
విధంగా వెనక - మొదట పార్‌స్టిగ్రాహుడు, వాని వెనక ఆక్రందుడు, వాని వెనక 
పార్‌స్టిగ్రాహాసారుడు, వాని వెనక ఆక్రందాసారుడు ఉంటారు. ఈ విధంగా 
విజిగిషువుతో కలిపి 10 మంది రాజులకి “రాజమండలము” అని పేరు. ఈ 
విధంగా సహజ శత్రువులు, కృత్రిమ శత్రువులు, సహజమిత్రులు, కృత్రిమ 
మిత్రులు మొదలయిన విభేదాలు ఎన్నో వర్ణింపబడినవి. 

ఏడవ అధికరణం “షాద్దుణ్యాధికరణం” మొదటి అధ్యాయము : సంధి- 
విగ్రహ - ఆసన - యాన - సంశ్రయ - ద్వైధీభావాలకి “షాడ్డుణ్యం” అని 
'సేక్తు; కొన్ని షరతుల మీద ఇద్దరు రాజులు కలవడం సంధి. అపకారం చెయ్యడం 
విగ్రహం. ఉపేక్షించడం ఆసనం. దండెత్తడం యానం. స్వాత్మార్చణం చేయడం 
(లొంగిపోవడం) సంశయం. సంధి-వి[గ్రహాలు రెండింటితోటి పని జరిపించడం 
ద్వైధీభావం. ఏడు అధ్యాయాల ఈ సప్తమాధికరణంలో రాజు ఈ రాజమండలం 
లోని రాజులతో ఎప్పుడు ఎలా ప్రవర్తించాలి, ఈ షాద్దుణ్యాన్ని ఏ విధంగా 
ఉపయోగించాలి అన్న విషయాలు విసృతంగా వవరింపబడ్డాయి. అవపరమైనప్పుడు 
కపట యుద్ధం కూడా చేయవచ్చునని కౌటిల్యుడు చెప్పి ఉన్నాడు. 

ఎనిమిదవ అధికరణం “వ్యసనాధికారం” ప్రథమాధ్యాయంలో పైన చెప్పిన 
ప్రకృతులకు కలిగే వ్యసనాలూ, వాటి ప్రతీకారమూ చెప్పబడ్డాయి. రెండవ 
అధ్యాయంలో రాజుకూ రాజ్యానికి కలిగే వ్యసనాలు చెప్పబడ్డాయి. “ఆభ్యంతర 
కోపం” (లోపల ఉన్న తిరుగుబాటు) అనీ “బాహ్య కోపం” అనీ కోపం రెండు 
విధాలు. అందు అభ్యంతర కోపం చాలా ప్రమాదకరమైనది. ఆనాడు అక్కడక్కడ 
ద్వైరాజ్యమూ, వైరాజ్యమూ మొదలైన పరిపాలనా పద్ధతులుండేవి. ఇద్దరు 
రాజులుండడం ద్వైరాజ్యం. రాజే లేక ప్రజాపాలనమైతే వైరాజ్యం. వైరాజ్యం 
కంటె కొంత వరకు ద్వైరాజ్యమే మంచి దంటాడు కౌటిల్యుడు. మూడవ అధ్యాయంలో 
పురుషుల వ్యసనాలు చెప్పబడ్డాయి. కోపం వల్ల వాక్స్పారుష్యము, అర్థ దూషణము 
(ధనం విషయంలో అన్యాయాచరణము,) దండపారుష్యము అనే వ్యసనాలూ, 
కామం వల్ల వేట, ద్యూతము, స్రీలు, పానము అనే వ్యసనాలూ కలుగుతాయి. 

నాల్గవ అధ్యాయం : దైవం వల్ల కొన్ని అగ్ని పీడాదులైన ఆపదలు 
కలుగుతూ ఉంటాయి. చిన్న ఉద్యోగస్థులు పెద్ద అధికారులు - వీళ్ళలో చిన్నవాళ్లు 
ఆపదలో చిక్కుకున్నా అంతగా ప్రమాదం లేదు. ఎందుచేత నంటే అలాంటి 
వాళ్లు చాలామంది లభిస్తారు. పెద్దవాళ్ళు పోకుండా చూచుకోవాలి. ఎందుచేతనంటే 
కొన్ని వేల మందిలో ఒక్కడు మాత్రమే అలాంటివాడు లభిస్తాడు. 'దేశవిహారం'” 
(ప్రజలందరూ ఆనందవిలాసాలతో కాలం గడపడం) రాజవిహారం- వీటిలో 
'రాజవిహారం'” దేశానికి నష్టం కలిగిస్తుంది. దేశ విహారం వల్ల కొంత వ్యయం 
జరిగినా దాని వల్ల ప్రజలకి విశ్రాంతి లభించి ఇంకా ఎక్కువ పని చేయ 
కలుగుతారు. ఇలాంటి విషయాలు ఈ అధ్యాయంలో చాలా చెప్పబడినవి. 
సైన్యవ్యసనం కలగకుందాను, మిత్రవ్యసనం కలగకుండాను చూచుకొనవలెనని 
ర్‌వ అధ్యాయంలో చెప్పబడింది. సైన్య- మిత్రవ్యసనం అనగా వాళ్ళకి రాజుమీద 
ద్వేషం కలగడం. 

తొమ్మిదవ అధికరణానికి “అభియాస్యత్మర్మ” అని పేరు. జిగీషువు పరునిపై 
దండెత్తి వెళ్ళ దలచినపుడు చూసుకోవలసిన విషయాలు ఈ అధికరణంలో 
చెప్పబడ్డాయి. ఇందులో ఉన్న తొమ్మిది అధ్యాయాలలో ప్రసంగ వశం చేత 
కొన్ని ప్రధానమైన ఇతర విషయాలు కూడా చెప్పబడ్డాయి. ప్రభావం 

(సైన్యబలాదికం) కంటె కూడా మంత్రశక్తి (ఆలోచనాశక్తి) గొప్పది. హిమవత్చర్వతం 
నుంచి దక్షిణ సముద్రం వరకూ వ్యాపించి, తూర్పు పడమరలకు వెయ్యి యోజనాల 
పరిమాణం గల దేశం చక్రవర్తి క్షేత్రం. అనగా ఆ భూమండలానికి 
అధిపతియైనవాడు చక్రవర్తి యని కౌటిల్యుడు మొదటి అధ్యాయంలో చెప్పినాడు. 
రెండవ అధ్యాయం- మూలబలము, (రాజధాని రక్షణం కొరకు స్థిరంగా ఏర్పరచిన 
సేన), భృతిక (జీతం ఇచ్చే) బలము, శ్రేణీ బలము (వేరు వేరు పనుల కోసం 
తయారుచేసిన సేన), అటవీ బలము అనే వివిధ బలాలని సమకూర్చుకొని 
యుద్దానికి బయలుదేరాలి. మూడవ అధ్యాయం - తాను అటు వెళ్ళిన తరువాత 
వెనక నుంచి రాజధానిలో ఏ ఉపద్రవాలూ రాకుండా చూచుకొని, ప్రకృతి 
కోపానికి ప్రతిక్రియ చేసుకోవాలి. “సూచీముఖా హ్యనర్థాః ఇతి లోకప్రవాదఃొ 
అనర్హ్జాలు ప్రారంభంలో ఎప్పుడూ చిన్నవిగానే ఉంటాయి అని లోకోక్తి ఉన్నది 
కదా అంటాడు చాణక్యుడు. అందుచేత చిన్న విషయాన్ని కూడ ఉపేక్ష 
చెయ్యకూడదు. నాల్గవ అధ్యాయం : లాభనష్టాలు బాగా ఆలోచించుకొని ఏ 
మాత్రం లాభం ఉన్నదని తోచినా నిస్సంశయంగా ముందుకు దూకాలి. ఆ 
సందర్భంలో లాభవిఘ్నాలను వివరించాడు- “లాభవిఘ్నాః-కామ:, కోపః, 
సాధ్వసం (పిరికితనం). కారుణ్యం, హ్రీః (సిగ్గు), అనార్యభావః (విశ్వాసఘాతు 
కత్వం), మానః (అహంకారం), సానుక్రోశతా (ఎక్కువజాలి), పరలోకాపేక్షా 
(పరలోకభయం) దామ్భికత్వం, అత్యాశిత్వం (దురాశ), దైన్యం, అసూయా, 
హస్తగతావమానః (చేతికి చిక్కిన దాని విషయంలో చిన్నచూపు), దౌరాత్మికం 
(దుష్టస్వభావం), అవిశ్వాసః, భయం, అనికరః (శత్రువును తిరస్మరించకపోవడం), 
శీతోష్ణవర్నాణామాక్షమ్యం, మంగల తిథి నక్షశ్రేష్టిత్వమితి (మంచి ముహుర్తం 
కోసం చూస్తూ ఉండడం). 

“నక్షత్ర మతిషృ్ఫచ్భన్తం బాలమర్భో౭_తివర్తతే, 

అర్జో హ్యర్థస్య నక్షత్రం కిం కరిష్యన్తి తారకాః.” 

ఎక్కువగా నక్షత్రాలను గూర్చి ఆలోచిస్తూ కూర్చున్నవాని అర్ధం (లాభం) 
చెయ్యిజారిపోతుంది. అర్ధం సాధించడానికి కావలసిన నక్షత్రం అర్థమే. తారకలు 
ఏం చేస్తాయి. 

*నాధనాః ప్రాప్పువన్యర్థాన్‌ నరా యత్న శతైరపి, 

అర్జెరర్థాః ప్రబధ్యన్తే గజాః ప్రతిగజైరివ.” 

“ధనం లేనివాళ్లు ఎన్ని ప్రయత్నాలు చేసినా అర్ధాన్ని సంపాదించలేరు. 
ఏనుగును మరొక ఏనుగు సహాయంతో బంధించినట్టు అర్ధాన్ని అర్థంతోనే 
బంధించాలి.” 


ఐదవ అధ్యాయం : సంధ్యాదులను సరిగా ప్రయోగించక పోతే అనేక 
ఆపదలు వస్తాయి. అందుచేత వాటి ప్రయోగంలో అప్రమత్తుడుగా ఉండాలి. 
ఆరు, ఏడు అధ్యాయాలు : రాజద్రోహులవల్లా, శత్రువులవల్లా వచ్చే ఆపదలు 
వాటి ప్రతిక్రియలు. అర్జానర్థ సంశయాలకి సంబంధించిన ఆపదలు వాటి 
ప్రతిక్రియలు. 

పదవ అధికరణం “సాం(గ్రామికాధికరణం” - యుధ్ధం కోసం 
సేనానివేశమూ, పరసేనాస్మందనమూ, సైన్యం వెనక వైద్యులు, సైనికుల ఆనందం 
కోసమై స్రీలు, ఇతర వస్తువులూ తీసికొని వెళ్ళడం, చతురంగబలాల మోహరింపు, 
యుద్ధరంగంలో రాజు ఉండవలసిన స్థానము, వివిధ వ్యూహాలు - ఈ విషయాలన్నీ 

ఖ్‌ ఈ అధికరణంలో వర్ణింపబడ్డాయి. “సంఘవృత్తం” అనే 11వ అధ్యాయంలో 
సంఘ రాజ్యాలలో (గణతంత్ర రాజ్యాలలో) భేదాలు కల్పించే ఉపాయాలు 
- చెప్పబడ్డాయి. 

“ఆబలీయసాధికరణం” అనే 12వ అధికరణంలో దుర్చలుడు బలవంతుడైన 
వానికి లొంగిపోవడం విషయంలో అభిప్రాయ భేదాలు చెప్పబడ్డాయి. దుర్చలుడు 
తాత్కాలికంగా సంధి చేసికొని సమయానికి వేచి ఉండడం మంచిది. 
సమయానుకూలంగా బలవంతుడైన వాని శత్రువులతో సంధి చేసికొని బలవంతుణ్డీ 
నశింపచెయ్యాలి. ఈ అధికరణం నాల్లవ అధ్యాయంలో రహస్యంగా శత్రు రాజ్యంలో 
ప్రవేశించి శస్త-అగ్ని-రస (వషపూరిత రసాయనాలు) ప్రయోగం చేసి ఆ రాజ్యంలో 
అల్లకల్లోలం పుట్టించే పద్ధతులు చెప్పబడ్డాయి. అదే విధంగా శత్రురాజును శస్త్ర 
విష ప్రయోగాది కూటోపాయాల చేత, దేవాలయాదులలో ఉన్నప్పుడూ చంపే 
విధానం ఐదవ అధ్యాయంలో చెప్పబడింది. 

“దుర్గలంభోపాయము” అనే. 18 వ అధికరణంలో అనేక రూపాలలో 
ఉన్న గూఢచారులనూ, జటాధారులై నాలుగు వందల సంవత్సరాల వయస్సు 
కలవారం అని చెపుతూ, శిష్య మండలి పరివృతులైన “యోగులను శత్రు 
దుర్గంలోనికి ప్రవేశ పెట్టించడం, శ్మశాన వృక్షాదులపైన దాగి పిశాచాదులు 
అరుస్తున్నట్లుగా అరుస్తూ మాకు ఈ పూజలు కావాలి, ఆ పూజలు కావాలి, 
లేకపోతే రాజ్యాన్ని కబళించి వేస్తాం - ఈ విధంగా పలికించడం, ఆహారాదుల 
సరఫరా లేకుండా ఆపివేయడం వంటి ఉపాయాల చేత దుర్గాన్ని ఆక్రమించుకొనే 
విధానం వర్ణింపబడింది. 


“జెపనిషదికం” అనేది 14వ ప్రకరణం. చాతుర్వర్దాన్ని రక్షించడానికై 
రాజు అధార్మికుల విషయంలో ఈ బెపనిషదిక ప్రక్రియ ప్రయోగించాలంటాడు 
కౌటిల్యుడు. “చాతుర్వర్ద్వరక్షార్థమౌపనిషదికమధర్శిస్టేషు ప్రయుజ్జీత”. మొదటి 
మూడు అధ్యాయాలలో చచ్చిన కప్పలు, పాములు, ఎలుకలూ వంటి 
జంతువులనూ, ఇతర పదార్థాలనూ కలిపి వివిధ రోగాలు కలిగించే ప్రాణ 
హానికరాలైన విషాలను ఎట్లు తయారుచేయాలో, ఎలా ప్రయోగించాలో విసృతంగా 
వర్ణింపబడింది. కొన్ని ఆభిచారిక ప్రయోగాలు కూడా వివరింపబడినవి. కొన్ని 
అభిచారిక ప్రయోగాలు కూడా వివరింపబడినవి. వీటితో శత్రువులను సంహరించి 
స్వజనాన్ని రక్షించుకోవాలి రాజు. 

“మన్రభైషజ్యసంయుక్తా యోగా మాయాకృతాశ్చ యే, 

ఉపహన్యాదమిత్రాం స్టైః స్వజనం చాభిపాలయేత్‌.” 

నాల్గవ అధ్యాయంలో వీటికి కొన్ని విరుగుళ్ళు కూడా చెప్పబడ్డాయి. 

చివరి అధికరణం “తంత్రయుక్తి ఇందులో అర్థశాస్త్ర విషయాలు, విషయ 
ప్రతి పాదన పద్ధతీ సంక్షిప్తంగా ఒక అధ్యాయంలో ్రతిపాదింపబడినవి. దీని 
ప్రారంభంలో “అర్ధశాస్త్రం” అనే పదానికి నిర్వచనం చెపుతూ “మనుష్యాణాం 
వృత్తిరర్థః; మనుష్యవతీ భూమిరిత్యర్థః, తస్యాః పృథివ్యాః లాభపాలనోపాయః 
శాస్త్రమర్థశాస్త్రమితి” అని వ్రాసినాడు. “మనుష్యుల జీవన విధానానికి “అర్ధం” 
అని పేరు. అనగా మనుష్యులతో కూడిన భూమి. ఆ భూమిని సంపాదించి 
పాలించే ఉపాయాన్ని బోధించే శాస్త్రం అర్థశాస్త్రం. 


కౌటిల్యుని అర్ధశాస్త్రం - ఒక పరిచయం 2/7 

“ఈ శాస్త్రం ధర్మార్ధకామాలని ప్రవర్తింపచేసి రక్షిస్తుంది. అధర్మ ఆ అనర్థ 
- విద్వేషాలని తొలగిస్తుంది.” 

“ధర్మ మర్ధం చ కామం చ ్రవర్తయతి పాతి చ, 

అధర్మానర్థ విద్వేషానిదం శాస్త్రం నిహన్తి చ.” 

“ఎవడైతే పట్టుదలతో శాస్త్రాన్నీ, శస్త్రాన్నీ నందరాజుల చేతుల్లో ఉన్న 
భూమిని కూడా ఒకేసారి ఉద్ధరించినాడో అతని చేత ఈ శాస్త్రం రచించిపబడింది.” 
“ప్రాచీన ఆచార్యులలో ఎన్నో అభిప్రాయ భేదాలు ఉండడంచేత వాటి నన్నింటినీ 
పరిశీలించి విష్ణుగుప్తుడే స్వయంగా సూత్రమూ, భాష్యమూ కూడా రచించినాడు.” 
అని అంటూ కౌటిల్యుడు ఈ శాస్త్రాన్ని ముగించినాడు. 

“యేన శాస్త్రం చ శస్త్రం చ నన్దరాజగతా చ భూః 

అమర్షేణోద్ధతాన్యాశు తేన శాస్త్రమిదం కృతమ్‌.” 

“దృష్టా విప్రతిపత్తిం బహుధా శాస్తేషు భాష్యకారాణామ్‌, 

స్వయమేవ విష్ణుగుప్తశ్చకార సూత్రం చ భాష్యం చ.” 

ఈ విధంగా అత్యద్భుతమైన అర్ధశాస్తాన్ని రచించిన మహామేధావి కౌటిల్యుడు, 
రీతి (1౧600/ మాత్రమే కాకుండా ప్రయోగం (/10106) కూడా తెలిసిన 
కార్యదక్షుడు. అందుచేత ఈ అర్థశాస్తానికి ఒక ప్రత్యేకమైన స్థానం ఉన్నది. సేనా 
సన్నివేశాలూ, యుద్ధ విధానాలూ వంటి కొన్ని అంశాలు తప్ప మిగిలిన అన్ని 
విషయాలు కూడా ఆనాడు ఎంత ఆచరణ యోగ్యాలుగా ఉండేవో, ఈ నాటికీ ఏ 
నాటికీ కూడా అవి ఆ విధంగానే ఉంటాయి. అంత మహోన్నతదశలో ఉన్న 
నంద సామ్రాజ్యాన్ని సమూలంగా నాశనం చేసి మౌర్య సామ్రాజ్యాన్ని స్థాపించి 
ప్రధానామాత్యుడుగా రాజ్యపాలనా కార్యక్రమాన్ని నిరాఘాటంగా నిర్వహించిన 
కర్మణ్యుడు వ్రాసిన గ్రంథానికి ఇంతటి తైకాలిక ప్రాశస్త్యం ఉన్నదంటే ఆశ్చర్యం 
లేదు. 

కౌటిల్యుడు అరిస్ట్రోటల్‌కి సమకాలికుడు. అరిస్టోటల్‌ మహా విజేత అయిన 
అలెగ్జాండర్‌కు గురువు. అయితే కౌటిల్యుడు మౌర్య వంశీయ ప్రథమ చక్రవర్తియెన 
చంద్రగుప్తునికి గురువు, రాజ్యస్థాపకుడు, మంత్రీ కూడాను. కౌటిల్యుని భావాల 

లోనూ, అరిస్పోటల్‌ భావాలలోనూ అక్కడక్కడ కొన్ని సామ్యాలు ఉండడం గమనార్హ్మ 
మైనది. 

ప్లేటో శిష్యుడైన అరిస్టోటల్‌ క్రీ.పూ. 385 లో అథెన్సు నగరంలో ఒక 
విద్యాలయం నెలకొల్పి అక్కడ ఉండగా “రాజనీతి” (01%09) అనే పేరుతో 
ఐదు వేరు వేరు సమయాలలో పుస్తకాలు వ్రాశాడు. రాజనీతికి వైయక్తిక జీవితం 
మీద అత్యధికమైన అధికారం ఉన్నదనీ, దీనిమీదనే ఇతర శాస్త్రాలూ, కళలూ 
మొదలైనవి ఆధారపడి ఉన్నాయనీ ఆయన సిద్ధాంతీకరించాడు. దండనీతియే 
అన్ని శాస్తాలకీ ఆధారం అని కౌటిల్యుడు నొక్కి వక్కాణించాడు. రాజనీతి అనేది 
ఏదో విధంగా రాజ్యం నడపడానికి కాదు; సమాజంలో ఉత్తమమైన ఆదర్భాలనూ, 
నైతిక ప్రవృత్తిని నెలకొల్పడమే దాని ప్రధాన లక్ష్యం అని అరిస్టోటల్‌ అభిప్రాయం. 
ఇది, ధర్మాన్ని ఆధారంగా చేసుకొని అర్ధ-కామాలకు పుష్టి చేకూర్చడం రాజు 
ప్రధానకర్తవ్యం అనే కౌటిల్యుని అభిప్రాయానికి చాలా సన్నిహితంగా ఉన్నది. 

అరిస్ట్రోటల్‌ అభిప్రాయం ప్రకారం రాజ్యం. అత్యుత్తమమైన రాజ్యాంగ 
విధానం ద్వారా పాలింపబడాలి. అధికారులు కార్యనిర్వహణ దక్షులైనంత మాత్రం 
చేత ప్రయోజనం లేదు. సద్గుణాలు కలవారుగా కూడా ఉండాలి. రాజ్యపాలకులు 
సుస్థిరంగా ఉంటేనే దీనిని సాధించడానికి శక్యం అవుతుంది. 

కౌటిల్యుడు కూడా తన చుట్టు ప్రక్కల సంఘరాజ్యాలలోని లోపాలను, 
దౌర్చల్యాలనూ గురించి 'రాజ్యం సుస్థిరంగా ఉండాలంటే ఒక వ్యక్తి సర్వాధికారిగా 
ఉండాలి; అప్పుడే రాజ్యం యోగ క్షేమాన్వితంగా ఉంటుందని” అంటాడు. ఒక 
ఘట్టంలో గణతంత్ర రాజ్యాలను గూర్చి వ్రాస్తూ-ఐకమత్యం ఉన్నంత వరకూ 
ఇవి చాలా బలిష్టంగానే ఉంటాయి. కాని ఇవి దుర్చలాలు అవడానికే ఎక్కువ 
అవకాశాలున్నాయి. ఎందుచేతనంటే - ఇలాంటి రాజ్యాలలో బాధ్యత వహించే 
వాడు ఒక్కడూ ఉండడు - అని అంటాడు కౌటిల్యుడు. పాలింప తగిన వారి కంటె 
ఎక్కువగా పాలకులను దృష్టిలో పెట్టుకుని వ్రాయబడిన రాజనీతి గ్రంథం 
అర్థశాస్త్రం. దీనిని పట్టి - రాజ్యంలో మాత్స్య న్యాయం ప్రబలకుండా 
రాజ్యాన్నంతటినీ ఒక్క నియమబద్ధ క్రమంలో, సుఖ సంతోషాలతో నిండిన జీవన 

పద్ధతిలో నడిపించడమే రాజు యొక్క ప్రధాన లక్షణంగా ఉండాలి అని కౌటిల్యుని 
అభిప్రాయంగా తెలుస్తుంది. 

క్రీ.పూ 600-323 ప్రాంతంలో భారతదేశంలో స్వయంపాలనాధికారం 
గల ఎన్నో రాజ్య సంఘాలు లేదా సంఘ రాజ్యాలు ఉండేవి. వీటికి ఆనాడు 
గ్రీసు-ఇటలీ దేశాలలో ఉండే (సంఘ) నగర రాజ్యాలకీ చాలా పోలికలు ఉన్నాయి. 
ఇవి ఆనాడు భారతదేశంతో ప్రప్రథమంగా ప్రజాప్రభుత్వ స్థాపనం కోసం చేసిన 
ప్రయత్నానికి చిహ్నాలు. 

సింధునదీ తీర ప్రాంతంలో అగ్రశ్రేణులు : ముచికర్ణికులు, అంబిస్తులు, 
వసతులు మొదలైన గణతంత్ర ప్రభుత్వం నడిపిన సంఘాలు (1069) ఉండేవి. 
పశ్చిమాన కాంభోజులు, కటులు, సౌభూతులు, యౌధేయులు, సిబులు, మాల్వులు, 
క్షుద్రకులుఅనే మహాశూరులైన జనుల సంఘాలు ఉండేవి. కుకురులు, కురులు, 
పాంచాలులు అనే గణరాజ్యాలు, అంతకు పూర్వం వృష్ణులు ఉండేవారని కౌటిల్యుడు 
స్పష్టంగా చెప్పి ఉన్నాడు. అదే విధంగా అతని కాలంలో, నేటి బెంగాలు-బీహారు 
ప్రాంతాలలో సాక్యులు, కోలూలులు, మల్లులు, భగ్గులు, మోరియులు మొదలైన 
గణరాజ్యాలు ఉండేవి. ఈ సంఘాల పరిపాలన అతి విసృత సంఖ్యాకులైన 
సభ్యులు గల సభల ద్వారా నడపబడేది. వృజిక సంఘంలో 7707 గురు 
రాజులు (సభ్యులు), శక సంఘములో 500 మంది సభ్యులు, యౌధేయ సంఘంలో 
5000 మంది సభ్యులు, అంబస్త సంఘంలో వయోవృద్ధులూ ఉండేవారు. 
రాజ్యపాలన అంతా వీళ్ళ చేతులలో ఉండేది. గ్రీసులోని నగర రాజ్యాలలో 
(0॥/ 512189) ఉన్నట్లుగానే తీర్మానాలు ప్రవేశపెట్టడం, మతదానం, తీర్మానాలు 
చేయడం మొదలైన విషయాలలో అతిజటిలమైన నియమ నిబంధనలు ఉండేవి. 
రాజును ఎన్నుకోవడం న్యాయవ్యవస్థ మొదలైన విషయాలలో ఇక్కడ ఉన్న పద్ధతులకీ 
గ్రీసులో ఉండే పద్ధతులకీ చాలా పోలికలు ఉండేవి. గ్రీసులోని స్పార్టా గణతంత్ర 
రాజ్యంలో ఇద్దరు రాజులు ఉండేవారు. అట్టి ద్వైరాజ్యం భారతదేశంలో కూడ 
ఉండేదని కౌటిల్యుడు స్పష్టంగా చెప్పి ఉన్నాడు. ప్రజలకు చాలా స్వాతంత్ర్యం 
ఉండేది. ఐతే అచిరకాలంలోనే, ఈ సంఘరాజ్యాలు గ్రీసు నగర రాజ్యాలవలె 
అనేక రకాలైన అంతరంగిక విభేదాలన వలన కలిగిన ద్వేషాలు, పాలకుల 
స్వార్థపరత్వమూ, అసూయా మొదలయిన వాటి చేత దుర్చలాలైపోయినాయి. 

దీనికి తోడు బౌద్ధ - జైన - భాగవత మతాలు ఇంకా విభేదాలకి దారితీసినవి. 
ఇళ్ళూ సమాజమూ విడిచి పెట్టి ప్రజలు ఏదో అజ్ఞాత ప్రపంచాన్ని అన్వేషించడం 
కోసం ప్రయత్నాలు ప్రారంభించారు. దీనితో సంఘాల ఐకమత్యమూ బలమూ 
దెబ్బతిన్నాయి. 

అరిస్టోటల్‌ వలెనే కౌటిల్యుడు కూడ సంఘరాజ్యాలు చాలా సంఘటితం 
గానూ బలవత్తరంగానూ ఉంటాయని ప్రశంసించినాడు. “సంఘాహి సంహతత్వాద 
ధృష్యాః పరేషామ్‌” (౫1.1) - ఐతే నిపుణుదైన రాజు ఒక సంఘానికి మరొక 
సంఘానికి విరోధం కల్పించి ఆ రెండూ దుర్చల మయిపోయేటట్లుగా చెయ్యాలి. 
ఈ సంఘరాజ్యాలు బలంగా ఉన్న పక్షంలో సామదానాల చేత వాటి సహాయం 
సంపాదించుకొనడం రాజుకు ఎంతయినా అవసరం అంటాడు కౌటిల్యుడు. ఏమైనా- 
ఒక వ్యక్తి రాజదండ భయం లేనంత వరకూ తన కర్తవ్యాలను ఏ విధంగా సరిగా 
నిర్వర్తించడో అదే విధంగా సంఘాలు కూడ తాము ఏ పరిస్థితులలోనైనా ఒక 
ప్రభువు యొక్క ఆజ్ఞను మన్నించి తీరాలి అనే మాట లేక పోవడం చేత చాలా 
కాలం పాటు సుసంఘటితంగా ఉండజాలవనీ అందుచేత *చతురంత 
మహీపాలత్వం” అనే ప్రధానాదర్శం గల ఐకరాజ్యమే (ఒకే రాజు ఉండడం) 
మంచిదనీ కౌటిల్యుని అభిప్రాయము. 

రాజును గూర్చీ రాజు యొక్క కర్తవ్యాలను గూర్చీ అర్ధశాస్తాదులలో ఉన్న 
నియమనిబంధనాలను పట్టి చూస్తే రాజు కూడా నిరంకుశంగా ప్రవర్తింపజాడలనీ 
అతడు కూడ వేతనం తీసుకొనే ఒక ప్రజాసేవకుని వంటివాదేననీ స్పష్టమవుతుంది. 
అతని కుటుంబంలోని పరిజనానికి కూడ కౌటిల్యుడు జీతం నిర్ణయించి ఉన్నాడు. 
యువరాజు- రాజమాత - రాజమహిషి మొదలైన వాళ్ళకి సంవత్సరానికి జీతం 
48,000. ఈ విధంగా ఆ యా అధికారులకు నిర్ణయించబడింది (ఐదవ 
అధికరణం). పేరుకి 'స్వామి” అని అన్నా రాజు యొక్క అధికారులన్నీ అపరాధులను 
శిక్షించడం వరకే సీమితమై ఉన్నాయి. అడుగడుగునా అమాత్య మతానుసరణము, 
ప్రజాక్షేమ దృష్టి, ధర్మం అనే అడ్డంకులు విధింపబడి ఉన్నాయి. ఈ విధంగా 
రాజు ప్రజల (శ్రేయస్సును ప్రధాన లక్ష్యముగా ఉంచుకొని త్రయీ ధర్మాన్ని 
పరిరక్షించాలని కౌటిల్యుని అర్థశాస్త్ర సారాంశము. 

బౌద్ధ-జౌనమతాలు ఆవిర్భవించిన ఒకటి రెండు శతాబ్దుల లోపుగా 
కౌటిల్యుడు జనించినాడు. ఇంకా అప్పటికి కూడా వైదిక కర్మకలాపాలు జరుగుతూ 
ఉండేవి. అగ్నిష్టోామము, మద్యమోపసదము, అహర్గ్షణము, బృహస్పతిసవనము, 
రాజసూయము మొదలైనవి అర్థశాస్త్రంలో పేర్కొనబడినవి. అథర్వప్రోక్తమైన 
అభిచారయోగాల ప్రయోగం కూడా విసృత ప్రచారంలో ఉండేది. దేశోపద్రవాలని 
తొలగించడం కోసం అగ్ని- యమ - వరుణ - అశ్వినీదేవతా - వైశ్రవణ - 
జయంతులను పూజించాలని అంటాడు కౌటిల్యుడు. వైెజయంతుడు - వైశ్రవణుడు 
- అపరాజితుడు - దుర్గ - అప్రతిహత - శివుడు - విష్ణువు మొదలైన ఇతర 
దేవతలను కూడా కోటలో స్థాపించి పూజించాలి. బౌద్ధమతం ఉపదేశించిన 
అహింసా సిద్ధాంత సన్వ్యాసాదుల వల్ల దేశం ఎంత దుర్చలం అయిపోతుందో 
మొట్టమొదట (గ్రహించినవాడు కౌటిల్యుడు. సన్యాసం స్వీకరించడం కంటె 
దేశరక్షణ కోసం గృహస్థుడుగా ఉండడం మంచిదంటాడు. కుటుంబ పోషణకు 
కావలసిన ఏర్పాట్లు చేయకుండా సన్నాస్యం తీసుకొనే వాళ్ళనీ, ప్రీలకి సన్వ్యాసం 
ఇప్పించే వాళ్ళనీ దండించాలని శాసించాడు. సన్వ్యాసులు గ్రామంలో నివసిస్తే 
[గ్రామస్థులు కూడా ఆకర్మణ్యులై పోతారనే భయంచేత వాళ్ళకి గ్రామనివాసం 
నిషేధించినాడు. 


సాధారణంగా కౌటిల్యుణ్ణి మాకియవెల్లితో పోలుస్తూండడం అలవాటు. 
1494లో ఫ్రాన్సు ఇటలీ మీద దండయాత్ర చేసినది మొదలు ఫ్లారెన్స్‌ అనేక 
బాధలకు గురి అయింది. తరువాతి 20 సంవత్సరాలలో ఆ నగరరాజ్యం 
గణరాజ్యం చేయబడింది. మళ్ళీ ఫ్రాన్స్‌ దాడి చెయ్యడంతో ఆ ఫ్లారెన్స్‌ పరిపాలనా 
విధానాదికం అంతా అస్తవ్యస్తం అయిపోయింది. ఇలాంటి పరిస్థితులను కళ్ళారా 
చూచిన మాకియవెల్లి మానసిక స్థితి ఎలా ఉంటుందో మనం ఊహించుకోవచ్చును. 
అతని అభిప్రాయము ప్రకారం ప్రపంచం ఇంతకంటె మంచి దవుతుందనే ఆశలేదు. 
ఇంతకంటె చెడ్డదీ కాకపోవచ్చు. ఎల్లప్పుడూ ఇది ఇలా ఉండేదే. ఒక మాటు 
జరిగిన మంచి విషయాలైనా, చెడ్డ విషయాలైనా మాటిమాటికీ జరుగుతూ 
ఉండవచ్చును. మానవుడెప్పుడూ స్వార్ధపరుడే. సామాజిక శ్రేయస్సు అనే దృష్టి 
లేకుండా స్వలాభం కోసమే ప్రయత్నిస్తూ ఉంటాడు. మానవుడు కృతఘ్నుడు, 

వంచకుడు, చపలస్వభావుడు, పిరికిపంద, దురాశపరుడు. అవసరాన్ని పట్టి 
మాత్రమే మంచితనం చూపిస్తూ ఉంటాడు. అందుచేత చక్రవర్తి మానవుణ్ణి 
భయపెట్టి పరిపాలించాలి కాని అతనిలో (ప్రేమభావాన్ని పుట్టించి పాలించడం 
అనేది కల్ల. ఇలాంటి నిరాశావాదం (౧౪55115) ఈతని 'రాజు' ((౧గ౧౦౪') 
అనే గ్రంథంలో కనబడుతుంది. సంపూర్ణాధిపత్యం సాధించడం కోసం ఎలాంటి 
సాధనాన్నైనా అవలంబించవచ్చు ననేది ఈయన సిద్ధాంతము. 

జాగర్తగా పరిశీలిస్తే కౌటిల్యుడికీ, ఈతనికీ ఏ విధమైన పోలికలూ లేవనే 
విషయం స్పష్టం అవుతుంది. కౌటిల్యుడు దండానికి ప్రాధాన్యం ఇచ్చినా అహూధాన్ని 
మించిన దండాన్ని నిషేధించాడు. ధర్మానికీ, అర్జానికీ, కామానికీ సమప్రాధాన్యం 
ఇస్తూ శాంతిని పరిరక్షించడమే రాజు యొక్క ప్రధాన కర్తవ్యం. ఈ శాంతి 
సాధనం అనే పరమాదర్శం కేవలం భయపెట్టడం వల్ల సాధ్యం అయేది కాదు. 
ప్రజల మనఃపూర్వకమైన సహకారం వల్ల మాత్రమే సాధ్యం అవుతుంది. వర్జధర్శ్మం, 
ఆశ్రమధర్శ్మం ఈ రెండింటినీ జాగర్తగా పరిరక్షిస్తే సమాజానికి శ్రేయస్సు లభిస్తుందని 
నమ్మిన వ్యక్తి కౌటిల్యుడు. 

వర్ణధర్మం సాంఘికాభివృద్ధికి హేతువైతే ఆశ్రమ ధర్మం వైయక్తిక సమున్నతికి 
సాధనం అని నమ్మిన రోజులు అవి. బహుశా వర్ణధర్శం అనేది జన్మతః సిద్ధము 
అనేమాట వదిలేస్తే (వేదకాలంలో ఆ విధంగానే ఉండేదని విమర్శకుల 
అభిప్రాయము). ఇది ఈనాడు కూడా కొంతవరకూ ఉపయోగకరం కావచ్చునేమో. 
ఇలాంటి ప్రధానమైన భేదం ఉండడం చేత కౌటిల్యుణ్ణి మాకియవెల్లితో పోల్చడం 
అంత యుక్తం కాదు. తన కాలంలో ఫప్లారెన్సునగర రాజ్యవ్యవస్థ ఛిన్నాభిన్నం 
అవడం చూచి మాకియవెల్లి ప్రభావితుడయినట్టుగా ఆనాటి కొన్ని సంఘరాజ్య లు 
గణరాజ్యాలలోని పరిస్థితులను చూచి కౌటిల్యుడు ప్రభావితుడై ఏకరాజ 
రాజ్యస్థాపనాన్ని సమర్థించి ఉండవచ్చు. అంతవరకే వారిద్దరి మధ్యా ఉన్న పోలిక, 
ఈలాంటి సామ్యవైషమ్యాలను ఇటు కౌటిల్యుడికి, అటు ఇతర దేశ రాజ్యశాస్త్ర 
నిపుణులకీ మధ్య ఎన్నో చూపవచ్చును. 

అయితే ఇక్కడ ఒక ఊహకి అవకాశం లేకపోలేదు. మాకియవెల్లి కౌటిల్యుని 
అర్థశాస్త్రం చేత ప్రభావితుడై తాను రచించిన “ది ప్రిన్స్‌” అనే గ్రంథంలో రాజకీయ 

కుటిలత్వం విషయంలో కౌటిల్యుని కంటె ఒక అడుగు ముందుకు వెళ్లి ఉంటాడు. 
పాశ్చాత్యులు ప్రప్రథమంగా భారతదేశంలో వదిహేనవ శతాబ్దంలో 
అడుగుపెట్టారు. పోర్చుగీసు వాళ్లు 1498 లో కాలీకట్‌కు జలమార్గం 
ప్రారంభించారు. దాదాపు పదిహేను సంవత్సరాల తరువాల మాకియవెల్లి, 'ది 
ప్రిన్స్‌ రచించాడు. ఆనాడు ఇంత స్వల్పకాలంలో అర్థశాస్త్రం మాకియవెల్లి 
చేతులలోనికి వెడుతుందా అని సందేహం కలగవచ్చు. ఆ విషయం సందిగ్ధమే 
అయినా అంతకు పూర్వమే అర్థశాస్తాదులు అరేబియన్‌ దేశాల ద్వారా పాశ్చాత్య 
దేశాలకి. వెళ్లడానికి అవకాశం లేకపోలేదు. పెర్మియన్‌, అరబిక్‌ భాషానువాదాల 
ద్వారా ఎనిమిదవ శతాబ్దం ప్రాంతంలోనే పంచతంత్రం పాశ్యాత్య దేశాలకి 
వెళ్లిన దని పండితులు సప్రమాణంగా నిరూపించారు. అలాంటప్పుడు ఆ యా 
కాలాలలో ఇతర శాస్త్ర గ్రంథాలు కూడా అక్కడికి చేరి ఉండడం అసంభావ్యం 
కాదు. రెండు వేల ఐదు వందల సంవత్సరాల పూర్వం నాటి శుల్చ్బసూత్రంలోని 
జ్యామితికి (భూమి కొలతకు) సంబంధించిన ఒక సూత్రం పైథాగరస్‌ థీరం అనే 
పేరుతో ప్రసిద్ధిలోనికి తెచ్చుకొన్నారు పాశ్చాత్యులు. పదకొండు-పన్నెండు 
శతాబ్బులకు చెందిన లీలావతి గణితంలో ఉన్న గురుత్వాకర్షణ శక్తి సిద్ధాంతం 
న్యూటన్‌ పేరుతో చలామణీ అయిపోతూన్నది. గణితశాస్తానికి, ఖగోళశాస్తానికి, 
వేదాంతశాస్తానికి, అలంకారశాసస్తానికి, ఇంకా ఎన్నో శాస్త్రాలకీ సంబంధించిన 
ఎన్నో అతి ప్రాచీనమైన విషయాలు మొన్నమొన్నటి పాశ్చాత్య పండితులు 
కనుగొన్నట్లుగా చాటుకుంటున్నారు. మన భారతీయ మహామేధాసంపన్నులు 
కూడా అలాగే ప్రచారం చేస్తున్నారు. 

భారతదేశీయులకు ఎప్పుడు చూచినా పారలౌకికచింత మాత్రమే తప్ప 
ఐహికమైన రాజ్యపాలనాది విషయాలలో ఏ మాత్రం జ్ఞానం లేదు అని ఒక 
నియమబద్ధమైన పద్ధతిలో పాశ్చాత్య పండితు లందరూ ప్రచారం చేస్తూ 
ఆనందిస్తూన్న రోజులలో హటాత్తుగా ఈ అర్థశాస్త్రం బైట పడడంతో ఏమి చేయాలో 
తోచక వాళ్లు అనేకవాదాలు, నిరర్ధకాలైన వాదాలు లేవదీశారు. అవన్నీ ఎంత 
అర్థవిహీనమైనవో జాగర్తగా పరిశీలిస్తే అందరికీ తెలుస్తుంది. చివరికి నిష్పాక్షిక 
దృష్టి గల కొందరు పాశ్చాత్య పండితులే ఆ వాదాలన్నీ త్రోసి పుచ్చడం గమనార్హం. 

కౌటిల్యునికి పూర్వమే ఎన్నో శతాబ్దాల నుంచి అర్థశాస్త్ర సంప్రదాయం అవిచ్చిన్నంగా 
వస్తూన్న దనే విషయం కౌటిల్యుడు అక్కడక్కడ చేసిన మతబేధ నిర్దేశాలను పట్టి 
స్పష్టంగా తెలుస్తున్నది. ప్రతి భారతీయుడు గర్వించవలసిన విషయం ఇది. 

“అర్థశాస్త్రం అనగానే దీనిలో కేవలం ఆర్థిక వ్యవహారాలు మాత్రమే 
చర్చించబడతాయి; అనగా ఇది నేటి ఎకనామిక్స్‌ వంటిది అనే భ్రాంతి కలుగుతుంది. 
'అర్ధ' పదానికి కౌటిల్యుడు చెప్పిన అర్ధం “మనుష్యుల జీవనవిధానం, మరొక 
విధానంగా చెప్పాలంటే “అర్ధం? అనగా “మనుష్యులున్న భూమి” (“దేశమంటే 
మట్టి కాదోయ్‌ దేశమంటే మనుషులోయ్‌” కదా!) అని పైన చూచి ఉన్నాం. 
అందుచేత దేశానికి, మానవ సమాజానికి, సంబంధించిన అన్ని విషయాలు 
కూడా దీనిలో చర్చించబడి ఉన్నాయి. రాజులు, ప్రజలు, మంత్రులు, అమాత్యులు, 
రాజ్యంలోని ఆయా శాఖలు, వాటి అధిపతులు, పాలనావిధానాలు, సాంఘిక 
వ్యవస్థలు, అపరాధాలు, దండాలు, వ్యవసాయం, వర్తకం, పన్నులు, గ్రామ 
నగరాలు, అరణ్యాలు, వృక్షాలు, మృగాలు, రసాయనశాస్త్రం, ఆయుర్వేదం, 
రాజ్యవిస్తరణ, రాజ్య సంరక్షణ, ఒకటేమిటి రాష్టస్వరూపం పరిపాలనాదులకి 
సంబంధించిన అన్ని విషయాలూ కూడ చర్చించబడ్డాయి. నిజానికి ఈ 
విషయాలన్నీ ఒక్క ఈ గ్రంథం పరిధిలోనికి వస్తాయా అని కొందరికి సందేహం 
కలగవచ్చు. ఆనాటి పద్ధతి అది. యాభై సంవత్సరాలు వెనుకకు తిరిగి చూస్తే 
ఈనాడు విశ్వవిద్యాలయాలో ఉన్నన్ని శాఖలు ఆనాడు ఉండేవి కావు. పొలిటికల్‌ 
సైన్స్‌, పబ్లిక్‌ అడ్మినిస్ట్రేషన్‌ మొదలైనవి చరిత్ర శాఖాంతర్లతంగా ఉండేవి. సైన్స్‌లలో 
కేవలం ఫిజిక్స్‌, కెమిస్ట్రీ, జువాలజీ వంటివి మాత్రమే ఉండేవి. ఇప్పుడు కొత్తగా 
పేర్లు పెట్టి స్వతంత్ర విషయాలుగా బోధించబడే వన్నీ వాటిలోనే అంతర్గతంగా 
ఉండేవి. ఏవో కొన్ని సౌకర్యాలను దృష్టిలో పెట్టుకొనడంవల్లా, ఒకప్పుడు రాజ్య 
విస్తరణాభిలాషవల్లా వేరు వేరు సబ్జెక్టులు ఏర్పరచబడుతున్నాయి. ఈ విషయాలన్నీ 
ఎలా ఉన్నా అర్ధశాస్త్రం మాత్రం ఒక చిన్న ప్రాచీనభారతీయలౌకిక విషయ 
విశ్వకోశం అని చెప్పడంలో సందేహం లేదు. 

విదేశీయ పరిపాలన స్థిరంగా నెలకొల్పబడడానికి పూర్వం భారతదేశంలో 
ఆ యా రాజ్యాల పాలనా విధానం అర్థశాస్తానుసారమే జరిగేదని చెప్పడానికి 


శాతాన్ని 

ఆధారాలున్నాయి. శివాజీ రాజ్యపాలనా విధానం అర్థశా(స్తానుసారం జరిగిందని 
ప్రొఫెసర్‌ యస్‌.ఆర్‌. కులకర్ణి “శివ కాలీన రాజనీతి ఆణి రణనీతి” అనే మరాఠీ 
భాషలో రచించిన గ్రంథంలో సప్రమాణంగా నిరూపించారు. విదేశీయ పరిపాల 
నాగమనానంతరం కూడా ఎన్నో పరిపాలనాదులకు సంబంధించిన అంశాలు 
(అర్థశాస్త్రంలో చెప్పినవి) ఈనాటి వరకు అనువర్తిస్తూనే ఉన్నాయి. ఇవన్నీ 
పరిశీలిస్తూంటే భారతీయులకు పరిపాలనా విధానమే తెలియదు అని అంటూ 
కొందరు విదేశీయులు, అన్యమతస్థులు, తన్మానసపుత్రులైన ఆధునిక పండితం 
మన్యులు చేసే ప్రచారం ఎంత హాస్యాస్పదమైనదో స్పృష్టం అవుతుంది. ఇందుకు 
ఎవరినీ తప్పు పట్ట పనిలేదు. మూల (గ్రంథాలు చదవకపోవడం, చదివినా 
కొన్ని పూర్వకృత నిర్ణయాలతో చదవడం - ఇవే ఇందుకు మూలకారణం. 

ఈ అర్థశాస్తానికి మహామహోపాధ్యాయ టి. గణపతిశాస్త్రిగారు 'శ్రీమూలం” 
అనే చక్కని సంస్కృత వ్యాఖ్య రచించి దానితో తొలిసారిగా 1923 సంవత్సరంలో 
తిరువనంతపురం నుంచి ఈ (గ్రంథం ప్రకటించారు. ఈ వ్యాఖ్య చాల 
ప్రామాణికమైన వ్యాఖ్య. దీనిని విసృతటీకా సహితమైన ఆంగ్లభాషానువాదంతో 
ప్రొఫెసర్‌ ఆర్‌.పి. కాంగ్లే బొంబాయి విశ్వవిద్యాలయం నుండి 1960 
సంవత్సరంలో ప్రచురించారు. ప్రా. కాంగ్లే మ.మ. గణపతి శాస్త్రిగారి వ్యాఖ్యనే 
కాక చాల మంది పాశ్యాత్యుల అనువాదాలు కూడా పరిశీలించి తమ [గ్రంథం 
వెలువరించారు. ఇది ప్రామాణికమైన గ్రంథం. అర్థశాస్త్రంలోని భాషా, శైలీ 
కూడా చాల ప్రాచీనమైనవి. వ్యాఖ్యానసహాయం లేకపోతే ఈ (గ్రంథం పూర్తిగా 
అర్థం కాదు. 

ఈ (గ్రంథంలో ప్రతిపాదించిన అనేక విషయాలలో కొన్నింటిని గ్రహించి 
విస్పృతాలైన వివేచనాత్మక గ్రంథాలు రచించడానికి అవకాశం ఉంది. సంస్కృతజ్ఞులు, 
విజ్ఞాన శాస్త్రవేత్తలు కలిసి పరిశీలించవలసిన విషయాలు కొన్ని ఉన్నాయి. 
మేధావులైన యువకులు ఆ విషయాలను జాగర్తగా పరిశీలించి, వాటిని. లోకంలో 
చాటి మన ప్రాచీన భారతీయ విజ్ఞానౌన్నత్యాన్ని పునరుద్ధరించవలసిన ఉంది. 
ఇలా ప్రాచీన గ్రంథాలలో (అవి ఇలాంటి (గగ్రంథాలైనా ధర్మశాస్రేతి హాస 
పురాణాదులైనా కావ్యనాటకాదులైనా తత్త్వశాస్తాది గ్రంథాలైనా) ఎక్కడైనా తమకు 

థ"-ఈ 


నచ్చని విషయాలు చూడగా ఇదేదో అస్పుశ్య గ్రంథం అనుకొని ఈసడించుకొనే 
ప్రవృత్తి ఈనాడు ఎక్కువ కనబడుతున్నది. ఇది చాల శోచనీయమైన స్థితి. 
విదేశీయులు ప్రయత్నపూర్వకరగా అంటించిన రోజు రోజుకూ పెరుగుతూన్న 
జాడ్యం. ఏ గగ్రంథాన్నైనా పరిశీలించేటప్పుడు విమర్శకుడు ఆకాలంలో ఉన్న 
పరిస్థితులను ఊహించుకొని వాటి దృష్టితో ఆ గ్రంథాన్ని పరిశీలించాలి గాని తా 
నున్న దేశకాలాదులను పట్టి పరిశీలించకూడదు. అప్పుడు ఆ గ్రంథంలో నూటికి 
తొంభై వంతులైనా మంచి విషయాలు, తనకు కూడ ఉపయోగించే విషయాలు 
కనబడతాయి. పది విషయాలు బాగా లేకపోతే వాటిని పరిత్యజించవచ్చు. 
బాగున్నవి గ్రహించి వాటిని స్వదేశకాలాదులకు అనువుగా మలుచుకోవాలి. 
ప్రాచీనులంతా ఒట్టి దద్దమ్మలు; మనమే మహామేధావంతులం అనే పూర్వ 
నిర్ణయంతో ఏతాద్భశ గ్రంథాలు పరిశీలించేవాడు చివరికి ఆత్మదూషణ, ఆత్మవంచన 
చేసికొన్న వాడవుతాడు. పరిహాసపాత్రుడౌతాడు. గుణదోషపరీక్ష నిష్పాక్షిక దృష్టితో 
చేయడం చాల అవసరం. 


పుల్లెల శ్రీరామచంద్రుడు 
శివరాత్రి 
(బహుధాన్య నామ సంవత్సరం) 
14.2. 1999 

